

مەلۇماتقا ئىگە بولۇشنى خالامسىز؟

[ياۋرۇپا ئۇيغۇر نەشرىياتى]

[2015]

قۇرئان كەرىم كۆزنىكىدىن ھەزرىتى ئەيسا

ئۇ خۇدامۇ ياكى ئىنسانمۇ؟ تەڭرىمۇ ياكى ئاللاھنىڭ ئەلچىسى ۋە قۇلىمۇ؟ خىرىستىيان تېئولوگىيىسى تەسۋىرلىگەن ھەزرىتى ئەيسا بىلەن قۇرئان كەرىم تەسۋىرلىگەن ھەزرىتى ئەيسا توغرىسىدا بىتەرەپ ھالدا قەلەمگە ئېلىنغان نەزىرىيە ھەققىدە

ئاپتۇرى: دوكتور ئابدۇلەتىف مەھمۇد ئال مەھمۇد
ئەرەبچىدىن تەرجىمە قىلغۇچى: ھېيتاخۇن مەمتىمىن
مەسئۇل مۇھەررىر: باتۇر قاراخانلى

تەرجىماندىن كىرىش سۆز

ھۆرمەتلىك كىتاپخان

دۇنيادا خۇسۇسەن غەرىپتە ئىسلام دىنىغا قىزىقىش كۈنسىرى يوقۇرى كۆتۈرۈلۈۋاتقان بىر دەۋردە ياشاۋاتىمىز. رەسمى سانلىق مەلۇماتقا ئاساسلانغاندا ياۋرۇپادىكى مۇسۇلمان نوپۇسىنىڭ سانى 50 مىليونغا يەتتى. بۇلارنىڭ زور كۆپچىلىكىنى چەرەك ئەسىردىن بۇيان ياۋرۇپاغا كۆچۈپ بارغان مۇسۇلمان ئاھالە ۋە يېڭى نەسىل ئىگەللىگەن بولسىمۇ ئىزچىل تۈردە ئېلىپ بېرىلىۋاتقان ئانتى ئىسلام تەتۈر تەشۋىقاتىغا قارىماي ئوخشىمىغان سەۋەپلەر بىلەن قۇرئاننى ئوقۇپ تەتقىق قىلغاندىن كېيىن ئۆزلىكىدىن شاھادەت ئېيتىپ مۇسۇلمان بولغان غەرىپلىكلەرنىڭ سانىمۇ ئاز ئەمەس.

غەرىپ ئەللىرىدە يېڭىدىن ئىسلامنى قوبۇل قىلغانلارنىڭ مۇتلەق كۆپ قىسمى ئۇقۇمۇشلۇق زىيالىيلار قاتلىمىنى ئۆز ئىچىگە ئالىدىكەن. يەنە بىر تەرەپتىن ئېلىپ ئېيتقاندا غەرىپ دۆلەتلىرىدىكى ئېتىقادى، دىنى ئەركىنلىك قانۇنلىرى خەلقنىڭ ئېڭى ۋە كۈندىلىك تۇرمۇشقا سىڭىپ كەتكىنى ئۈچۈن ئوخشىمىغان دىن، پەرقلىق مەدەنىيەت مەنەسۇپلىرى ئۆز-ئارا ھۆرمەت بىلەن ياشاش ئىستىگى مودا ئېقىمغا ئايلانماقتا. دەل بۇ نوقتتا غەرىپلىكلەرنىڭ ئىسلام دىنى بىلەن تۇنۇشۇشقا كەڭ دائىرىدە ئىمكانىيەت ئېلىپ كەلگەنلىكىنى يورۇتۇپ بېرىشكە كۇپايە دەپ ئويلايمەن. مەن ياشاۋاتقان شىمالى ياۋرۇپادا ئىسلام دىنىغا كىرگەن كۆپلىگەن فىن بىلەن ھەمسۆھبەتتە بولدۇم. ئۇلارنىڭ تەقۋادارلىقى ۋە ئىچ-ئىچىدىن ئاللاھقا بولغان سەمىمىيىتى مېنى خىجالەتتە قويدى.

سۆھبەت جەريانىدا "سەن ئىسلامنى قوبۇل قىلغىنىڭدا" ئاتا-ئانىڭ ۋە دوست-بۇرادەرلىرىڭنىڭ ئىنكاسى قانداق بولدى، دېگەندە، ھەممىسىنىڭ ئورتاق جاۋابى ئاساسەن ئوخشاش ئىدى: ئۇ سېنىڭ شەخسى تاللىشىڭ، پىكىرىڭگە ھۆرمەت قىلىمىز. مەن شۇنىڭغا ئىشىنىمەنكى يېقىن كەلگۈسىدە غەرىپتىكى ئەڭ ياڭراق سادا ئىسلام دىنىنىڭ ساداسى بولىدۇ.

شۇنداق دەپ كەسكىن ئېيتالايمەنكى، غەرىپ دۇنياسىدا ئىسلام دىنىنى يېڭىدىن قوبۇل قىلىۋاتقانلارنىڭ مۇتلەق كۆپ قىسمى ئالىم-ئۇقۇمۇشلۇق كىشىلەر ئىكەن. بۇنىڭ ئەكسىچە خىرىستىيان دىنىنى قوبۇل قىلىپ ئىسلام دىنىدىن چىقىپ كەتكەنلەرنىڭ ئاساسى قاتلىمى مائارىپ سەۋىيىسى ئەڭ تۆۋەن يا بولمىسا كىچىكىدە ئىسلام دىنى ھەققىدە مەلۇماتى بولمىغان كىشىلەر ئىكەن. ئۈچۈنچى تۈركىمى بولسا نازىل قىلىنغان ئىسلام دىنىنى ئەمەس ئويدۇرۇلغان ئىسلام چۈشەنچىسىدىن سەسكىنىپ يامغۇردىن قاچىمەن دەپ تۇلغا تۇتۇلغان بىچارە قېرىنداشلار ئىكەن.

فىنلاندىيەدىكى ئاز بىر قىسىم ئۇيغۇر قېرىنداشلىرىمىزنىڭ خىرىستىيان دىنىغا كىرىپ كەتكەنلىكى مېنى چۇڭقۇر ئويغا سالدى. بىرقانچىسى بىلەن شەخسەن ئۇچىرىشىپ ياكى ئارقا كۆرۈنۈشىنى سۈرۈشتە قىلغىنىمدا ۋە تىنىمىزدىكى ۋاقتىدا ئىسلام دىنى ھەققىدە ھېچبىر

مەلۇماتى يوق ئىكەن. بەزىلىرىنىڭ بولسا ئويدۇرۇلغان ئىسلام چۈشەنچىسىدىن قېچىپ مەنئى ئۇزۇقلىقنى ئىنجىلدىن ئېلىۋاتقانلىقىنى تونۇپ يەتتىم. كېيىنچە ئۆزلىرىنى ئېتىقاتچى دەپ ئاتايدىغان خىرىستىيان بولۇپ كەتكەن ئۇيغۇرلارنىڭ ئۇيغۇر دېئاسپوراسى بار ھەممىلا دۆلەتتە ئازدۇر. كۆپتۇر مەۋجۇت ئىكەنلىكىنى ۋە شۇنداقلا ئوتتۇرا ئاسىيادا ئاتىزىم مائارىپ تەربىيىسى كۆرگەن ئۇيغۇرلار ئارىسىدا ھەتتا ۋەتىنىمىزنىڭ ئۈرۈمچىدەك مەركىزى شەھەرلىرىدە بۇنداق ئەھۋاللارنىڭ بارلىقىنى تونۇپ يەتتىم.

تېخىمۇ چوڭقۇر تەتقىق قىلغىنىمدا غەرب دۇنياسىدىكى بەزى خىرىستىيان مىسيونىرلىرى زور كۆلەمدە مەبلەغ ئاجرىتىپ مەركىزى ئىستانبۇل ۋە شىياڭگاڭدا مەخسۇس نەشرىيات قۇرۇپ مائاشلىق خادىملارنى تۇرغۇزۇش ئارقىلىق بىر تەرەپتىن يۈزتۇرانە تەشۋىق قىلسا يەنە بىر تەرەپتىن كىتاپ ئەۋەتىپ ئۇن- سىن بويۇملىرى ئىشلەپ تور ئارقىلىق كۈچلۈك مېدىيە شەكىللەندۈرۈۋېتتۇ. ئىشەنچلىك مەلۇماتلارغا قارىغاندا ھەر يىلى خىرىستىيان بولۇپ كەتكەن ئۇيغۇرلارنىڭ خۇپپىيىسى خەلقئارالىق ئۇچۇرىششلىرى بولىدىكەن. ھەر كىمنىڭ قايسى دىنغا ئېتىقات قىلىشى ئۆز ئەركىنلىكى.

ئاللاھ تەئەلا قۇرئان كەرىمدە، "فى الدىن ھالاكرا" دىندا زورلاش يوق دىيىش ئارقىلىق ئىنسانلارغا ئەركىن ئىرادە ھوقۇقىنى بەرگەن. شۇنداقلا ئىككى خىل تاللاش يولى ئاتا قىلىش ئارقىلىق جەننەتكە بېرىش ياكى دوزاققا كېتىش ئەركىنلىكىنىمۇ بەرگەن ئىكەن. بۇ نۇقتىدىن ئېلىپ ئېيتقاندا زالالەت يولىنى تاللىۋالغان خىرىستىيانلارغا مېھىر- مۇھەببەت بىلەن ئاللاھنىڭ قۇتقۇزۇش يولى بولغان بىردىن- بىر ساغلام مەنبە قۇرئان ئايەتلىرىنى يەتكۈزۈشتىن باشقا تاللىشىمىز يوق.

بۇ مەقسەتتە بىر ئەسەر قەلەمگە ئېلىش ئۈچۈن مۇناسىۋەتلىك قۇرئان ئايەتلىرىنى بىر يەرگە جەم قىلغان ئاساستا ئىزدىنىۋاتاتتىم. قۇرئان، تەۋرات ئىنجىل ۋە زەبۇر قاتارلىق مەنبەلەرنى ئوقۇپ چىقتىم. دەل مۇشۇ پەيتتە مىلېسنىكىدا ئىككى يىلدا بىر قېتىم ئۇيۇشتۇرۇپ كەلگەن ئىسلام يەرمەنكىسى ئېچىلدى. بەھرەيىنىدىن كېلىپ قاتناشقان بىر ھەيئەتنىڭ كىتاپ ئۈستىلىدىن مەن ئالغان كىتاپلار ئارىسىدا "القران الكرىم ەن ئالمسىح عىسى ابن مرىم كىما يتحد " ناملىق بۇ ئەسەر دەل مەن يېزىپ چىقماقچى بولغان كىتابقا باپ كېلىدىكەن. شۇنىڭ بىلەن بىر يېرىم ئاي ۋاقىت چىقىرىپ بۇ ئەسەرنى ئۇيغۇر تىلىغا تەرجىمە قىلىپ چىقتىم. كەڭ كىتاپخانلارنىڭ بۇ ئەسەرنى ئوقۇپ چىقىپ ئاللاھنىڭ ئەيسا پەيغەمبەرگە بەخش قىلغان ئەلچىلىك ۋەزىپىسىنى تونۇپ يېتىپ خۇددى تۇنجى ئىنسان ئادەم ئاتىمىزنىڭ ھەم پەيغەمبەر ھەم ئىنسان بولغىنىدەك مۇسا، ئەيسا ۋە ئەڭ ئاخىرقى ئەلچى مۇھەممەد ئەلەيھىسسالاملارنىمۇ يەككە يىگانە ۋە شىركى يوق ئاللاھ تەئەلانىڭ بىرەر قۇلى ۋە چاكىرى سۈپىتىدە مۇئامىلە قىلىشلىرىنى ئۈمىت قىلىمەن.

جانابى ئاللاھدىن بۇ ئەسەرنىڭ بارلىق ئۇيغۇر قېرىنداشلارغا پايدىلىق قوللىنىش ماتىرىيالى بولۇپ قېلىشىنى تىلەش بىلەن بىرگە تەرجىمىدىكى سەۋەنلىكلىرىم بولسا تەنقىدى پىكىرلىرىنى ئايماسلىقىنى ئۆتۈنمەن.

ئاخىردا خۇدا ئەمەس، ئىنسان بولغان ئەيسا مەسىھگە سالام بولسۇن!
ھېيتاخۇن مەتتىمىن

2014- يىلى 8- ئاينىڭ 21- كۈنى.

فىنلاندىيە . خېلسىنكى

ئىلخەت ئادىرسىم: heytahun@hotmail.fi

مۇقەددىمە

بۇ كىتابنى ئادەم، نۇھ، ئىبراھىم، مۇسا، ھارۇن، سۇلايمان، داۋۇت، زەكەرىيا، يەھيا، ئىسا ۋە مۇھەممەد ئەلەيھىسسالام قاتارلىق بارلىق پەيغەمبەرلەر ئىبادەت قىلغان ئىلاھ ئاللاھنىڭ ئىسمى بىلەن باشلايمەن. بۇ ئەسەرنىڭ ئوبىيكتى مۇسۇلمانلار، خىرىستىيانلار ۋە باشقا غەيرىي دىندىكى كىشىلەر بولۇپ، بارچە پەيغەمبەرلەرنىڭ مەبۇدى ئاللاھ تائالانىڭ ئەڭ ئاخىرقى پەيغەمبىرى مۇھەممەد ئەلەيھىسسالامغا نازىل قىلغان كىتابى قۇرئان كەرىمدە، «ئىسا ئەلەيھىسسالام ۋە ئەگەشكۈچىلىرى ھەققىدە نېمىلەرنى ئېيتقانلىقى» نى بىلمەكچى بولغان كىتابخانلار بىلەن، قۇرئان كەرىم ۋە تەپسىرى ئوتتۇرىسىدا كۆرۈكلىك رول ئويناشقا تىرىشمەن.

بىر نەچچە يىلدىن بۇيان مۇشۇنداق بىر ئەسەرنى يېزىپ چىقىشنى ئارزۇ قىلىپ كەلگەن بولساممۇ، ۋاقىتنىڭ يار بەرمەسلىكى تۈپەيلى ئەمەلگە ئاشۇرالمىغان ئىدىم. ئاخىرى مەن ھېس قىلغان جىددىي تەقەززا كىتابنى يېزىپ چىقىشىمغا تۈرتكە بولدى.

دىنىي قېرىنداش سىڭلىم رەجا لوۋرى (رجا لورى)

قۇرئان كەرىمدىكى خىرىستىيان چۈشەنچىسى (فكرة المسيحية في القرآن الكريم) توغرىسىدىكى تەتقىقات ۋە ئىزدىنىش ماتېرىيالىنى ماڭا ئەۋەتكەندى. ئۇنى قايتىدىن رەتلەپ چىقىپ سىڭلىمىزغا ئەۋەتكەن ۋاقىتىمدا، ئۇ بۇ ئەمگەكنى ئۆزىگە مەنسۇپ دەپ قارىمايدىغانلىقىنى ئىپادىلەپ تۇرۇۋالغان بولسىمۇ، بۇ ئەسەرنى يېزىپ چىقىشىمغا تۈرتكە بولغانلىقى ئۈچۈن ئالاھىدە تىلغا ئېلىشنى مۇۋاپىق كۆردۈم.

بۇ ئەسەردە كىتابخاننى قۇرئان بىلەن بىۋاسىتە ۋە يالغۇز قويۇشقا تىرىشتىم. قۇرئان كەرىم ئەڭ ياخشى ئىزاھلىغۇچىدۇر. ئاللاھ تائالا «ئىنە الكتاب المبين (ئۇ قۇرئان بولسا ئوچۇق چۈشەندۈرىدىغان كىتابتۇر)» دېگەن ئەمەسمىدى. تېخىمۇ چۈشۈنۈشلۈك بولسۇن ئۈچۈن، ئايەتلەرگە ئاممىباب ۋە يىغىنچاق تەپسىر (چۈشەندۈرۈش) بەردىم. بۇ ئەسەردە دوكتور بىننى ئابدۇمۇھسىن تۈركىيەنىڭ نازارتىدىكى مۇتتۈەر ئالىملار ھەيئىتى تەرىپىدىن ھازىرلىنىپ، ھىجرىيە 1418 - يىلى پادىشاھ فەھد قۇرئان بېسىش مەتبەسىدە بېسىلغان قۇرئان كەرىم تەپسىرىنى ئاساس قىلدىم.

كىتابنىڭ خام نۇسخىسى مەككە - مۇكەررەمەدىكى ھەرەم مەسچىتىگە يېقىن بىر يەردە ھىجرىيە 1422 - يىلى 25 - مۇھەررەم (مىلادىيە 2001 - يىلى 4 - ئاينىڭ 19 - كۈنى) تاماملاندى.

پەيغەمبەرلەرنىڭ ۋە ئەگەشكۈچىلىرىنىڭ رەببى بولغان ئۇلۇغ ئاللاھ تىن بىزنى ئۆزىگە خالىس ئىبادەتتە بولۇشىمىزغا ۋە پەيغەمبەرلىرىگە ۋەھىي قىلغان رەۋىشتە ئېتىقاد قىلىشىمىزغا مۇيەسسەر قىلغاي!

دوكتور ئابدۇلەتىف مەھمۇد ئالى مەھمۇد

مەنامە - بەھرەين

ناھايىتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن (مۇسا ئىبىتتى: « پەرۋەردىگارم! مېنىڭ قەلبىمنى كەڭ قىلغىن، (يەنى ئىمان بىلەن ۋە پەيغەمبەرلىك بىلەن نۇرلاندۇرغىن). مېنىڭ ئىشىمنى ئاسانلاشتۇرغىن. تىلىمدىن كېكەچلىكنى كۆتۈرۈۋەتكىن. ئۇلار مېنىڭ سۆزۈمنى چۈشەنسۇن).^①

ئۇزۇن يىللاردىن بۇيان ” قۇرئان كەرىمدە مەسھەلق “ ھەققىدىكى چۈشەنچە ۋە ئوي - پىكىر ئۇيغۇمنى قاچۇردى. بىرنەچچە ئاي ئىزدىنىش ئارقىلىق قۇرئان كەرىمدىكى خىرىستىيانلار، ھۆرمەتلىك ئىسا ئەلەيھىسسالام ۋە ئىپپەت ئابدۇسى بولغان مەرىپەم ئانىمىز تىلغا ئېلىنغان ھەربىر سۈرىنىڭ ئايەتلىرىنى رەتلەپ چىقتىم.

بۇ تەتقىقاتم ئۈچ يىل بۇرۇن بىر يەرلىك گېزىتتە: ” ئەي خىرىستىيان قېرىنداشلار!... ئويغىنىڭلار! “ ماۋزۇسى بىلەن ئېلان قىلىندى. كېيىن ئۇنى كىتاب قىلىپ چىقىرىشنى ئويلاپ، تەتقىقاتىمنى ھۆرمەتلىك ئۇستاز ئابدۇلەتىف مەھمۇد ئالى مەھمۇدقا ئەۋەتتىم. ئۇنىڭ ئۆزىنىڭ بۇ ساھەدىكى ئىلمىنى قوشۇپ، كىتابنى قايتىدىن تەكشۈرۈپ يېزىپ چىققانلىقى ئۈچۈن ئۇنىڭغا چوڭقۇر رەھمەت ئىيتىمەن.

رەجا لورى

①

ئىسا ئەلەيھىسسالامغا ئەگەشكەنلەرنىڭ قۇرئاندىكى ئاتىلىشى

ئىسا ئەلەيھىسسالامغا ئەگەشكەنلەرگە دىنىي ئىشلار نىسبە دەپ سورالسا، بىز مەسىھى يەنى ئىسا ئەلەيھىسسالامغا ئەگەشكۈچىلەر دەپ جاۋاب بېرىشىمىز. لېكىن، ئاللاھ تائالا مۇھەممەد ئەلەيھىسسالامغا نازىل قىلغان قۇرئان كەرىمدە، ئىسا ئەلەيھىسسالامغا ئەگەشكۈچىلەرنى قايسى ئىسىم بىلەن ئاتىغانلىقىنى بىلمەيسىز؟

ئاللاھ تائالا قۇرئان كەرىمدە ئىسا ئەلەيھىسسالامغا ئەگەشكەنلەرگە ”ناسارا“ ئىسمىنى ئىشلەتكەن. سىلەرنى قۇرئاندىكى بۇ ئاتالغۇ بىلەن ئۇچراشتۇرۇشتىن بۇرۇن قۇرئاندىكى ”ناسارا“ سۆزىنىڭ مەنىسىنى بىلىۋېلىشىڭلارنى ئارزۇ قىلىمەن. شۇبھىسىزكى، ناسارا سۆزى ”ئاللاھ سۆيگۈسى ئۈچۈن، ئاللاھ دىنىنىڭ مۇھەببىتى ئۈچۈن، ئىسا ئەلەيھىسسالامنىڭ پەقەت بىر ئاللاھ قىلا ئىبادەت قىلىش چاقىرىقىغا سادىق ۋە خالىسانە ياردەمدە بولغانلار“ دېگەن مەنىنى بىلدۈرىدۇ. شۇڭا ئاللاھ تائالا ھەر مۇسۇلماننى ئىسا ئەلەيھىسسالامغا ئەگەشكەنلەر ئىچىدىكى ئۇ مۇخلىس كىشىلەرگە ئەگەشكەن چاقىرىپ مۇنداق دەيدۇ: (ئى مۇمىنلەر! ھاۋارىيونلار (يەنى ئىسا ئەلەيھىسسالامغا دەسلەپتە ئىمان ئېيتقان مۇمىن قەۋم) دەك ئاللاھ نىڭ ياردەمچىلىرى بولۇڭلار، مەريەمنىڭ ئوغلى ئىسا ھاۋارىيونلارغا: « ئاللاھ نىڭ دەۋىتىنى تەبلىغ قىلىشتا) ئاللاھقا كىملىرى ياردەمچىلىرىم بولىدۇ؟ » دېدى، ھاۋارىيونلار: « بىز ئاللاھ نىڭ ياردەمچىلىرىمىز » دېدى، ئىسرائىل ئەۋلادىدىن بىر تائىپە ئىمان ئېيتتى، يەنە بىر تائىپە كاپىر بولدى، مۇمىنلەرگە ئۇلارنىڭ ئۆز دۈشمەنلىرىگە قارشى تۇرۇشىدا يار - يۆلەكتە بولىدۇ، شۇنىڭ بىلەن مۇمىنلەر غالىب بولدى)^①

يۇقىرىقى ئايەتنىڭ تەپسىرى:

ئى ئاللاھقا سادىق بولغان ۋە ئەلچىسىگە تايى بولغانلار، ئاللاھ نىڭ دىنى ئۈچۈن يار - يۆلەكتە بولۇڭلار. شۇنداقلا ئىسا ئەلەيھىسسالام ئەگەشكۈچىلىرىگە: كىم مېنىڭ ياردەمچىم بولىدۇ، ئاللاھقا يېقىنلاشتۇرىدىغان ئىشلاردا مەن بىلەن ھەممەم بولىدۇ، - دېگەندە، ئۇلار بىز ئاللاھ نىڭ دىنىنىڭ ياردەمچىلىرى دەپ جاۋاب بەرگەن. ئىسرائىل ئەۋلادىنىڭ بىر قىسمى ھىدايەت تاپقان، يەنە بىر قىسمى زالالەتكە چۆمگەن، ئاندىن ئاللاھقا ۋە پەيغەمبىرىگە ئىمان كەلتۈرگەنلەرگە يار - يۆلەكتە بولىدۇ. ناسارا پىرقىلىرىدىن ئۇلارغا قارشى چىققانلارغا ياردەم بەردۇق. شۇنىڭ بىلەن مۇمىنلەر ئۇلار ئۈستىدىن غەلبە قازاندى. ئۇ بولسىمۇ مۇھەممەد ئەلەيھىسسالامنىڭ بەيئىتىدىن كېيىن بولدى.

يۇقىرىقى ئايەتلەردىن شۇنى بىلىۋالالايمىزكى:

شۇبھىسىز مەسىھ (ئىسا) ئەلەيھىسسالام ئۆزىگە ئىمان ئېيتىپ بىرگە بولغان مۇخلىس ھاۋارىيونلاردىن ئاللاھ ئۈچۈن ياردەمچى بولۇشلىرىنى ئۆتۈندى. ئۇ بولسىمۇ ئاللاھ نازىل قىلغان دىنىغا ياردەم قىلىش ئىدى.

①

شۈبھىسىزكى، ئىسا ئەلەيھىسسالام ئىسرائىل ئەۋلادلىرى (بەنى ئىسرائىل) ئىچىدىن چىققان پەيغەمبەرلەرنىڭ بىرى. ئىسرائىل بولسا ياقۇپ ئەلەيھىسسالامنىڭ يەنە بىر ئىسمى. ئىسرائىل ئەۋلادلىرى، يەنى ئىسا ئەلەيھىسسالام ئەۋەتىلگەن يەھۇدىيلار ئىككى تۈركۈمگە بۆلۈندۈ. بىر قىسمى ئىسا ئەلەيھىسسالامغا ئاللاھنىڭ ئەلچىسى سۈپىتىدە ئىمان ئېيتتى. يەنە بىر تۈركۈمى ئۇنىڭ پەيغەمبەرلىكىنى ئىنكار قىلدى. ئىسا ئەلەيھىسسالامنىڭ رسالىتىگە ئىمان ئېيتقان ۋە ئاللاھنى بىر دەپ ئېتىقاد قىلغۇچىلار بىلەن ئۇنىڭ پەيغەمبەرلىكىگە ئىنكار قىلغان يەھۇدىيلار ۋە مۇۋەھھىد بولمىغان (ئۈچ خۇدالىق ئىدىيەسىدىكى) خىرىستىيانلار ئوتتۇرىسىدا دۈشمەنلىشىش ئوتتۇرىغا چىقتى. ئاللاھ تائالا، ئۇنىڭ پەيغەمبەرلىكىگە ئىمان ئېيتقان ۋە ئاللاھ تائالانى بىر دەپ ئېتىقاد قىلغۇچىلارغا كاپىرلار ئۈستىدىن ياردەم قىلدى. ھەمدە مۇھەممەد ئەلەيھىسسالام ئېلىپ كەلگەن ۋە ئىسا ئەلەيھىسسالامنىڭ نۇبۇۋىتىگە ئىشىنىدىغان، ئىسا ئەلەيھىسسالام بىر دەپ ئېتىقاد قىلغان ئاللاھقا ئىمان ئېيتقان ئىسلامغا نۇسرەت ئاتا قىلدى.

قۇرئان كەرىمنىڭ يەنە بىر يېرىدە، ئاللاھ تائالا بىر ئاللاھقا دەۋەت قىلىپ كەلگەن ئىسا پەيغەمبەر بىلەن ئۇنىڭ پەيغەمبەرلىكىنى ئىنكار قىلغان يەھۇدىيلار ئوتتۇرىسىدىكى كۈرەشنى مۇنداق ئىپادىلىگەن: (ئىسا ئۇلارنى (يەنى يەھۇدىيلار) دىن كۆڭۈرۈن (كۆڭۈرۈن چىڭ تۇرۇپ، ئۇنى ئۆلتۈرۈش نىيىتىگە كەلگەنلىكىنى) سەزگەن چاغدا: «ئاللاھ ئۈچۈن (ئاللاھقا دەۋەت قىلىش يولىدا) ماڭا كىملىرى ياردەم بېرىدۇ؟» دېدى. ھاۋارىلار (يەنى ئۇنىڭ تەۋەلىرىدىن ھەقىقىي مۇئىمنلەر) ئېيتتى: «ئاللاھ ئۈچۈن ساڭا بىز ياردەم بېرىمىز، ئاللاھقا ئىمان ئېيتتۇق. گۇۋاھ بولغىنىكى، بىز (پەيغەمبەرلىكىگە) بويسۇنغۇچىلارمىز. پەرۋەردىگارمىز! سەن نازىل قىلغان كىتابقا ئىشەندۈق، پەيغەمبەرگە ئەگەشتۈق، بىزنى (ھىدايتىڭگە) شاھىت بولغانلار قاتارىدا قىلغىن.» ئۇلار مىكىر ئىشلەتتى (يەنى ئىسا ئەلەيھىسسالامنى ئۆلتۈرمەكچى بولدى)، ئاللاھ ئۇلارنىڭ مىكىرىنى بەربات قىلدى (ئىسا ئەلەيھىسسالامنى قۇتقۇزۇپ ئاسمانغا ئېلىپ چىقىپ كەتتى). ئاللاھ مىكىر قىلغۇچىلارنىڭ جازاسىنى ئوبدان بەرگۈچىدۇر.^①

بۇ ئايەتلەرنىڭ تەپسىرى:

52- ئايەتتە: ئىسا ئەلەيھىسسالام ئۇلارنىڭ كۆڭۈرىدىكى چىڭ مەيداننى كۆرۈپ ئەتراپىدىكى سەمىمى ئەگەشكۈچىلىرىگە: «ئاللاھنىڭ دىنىغا ياردەمدە كىم مەن بىلەن بىر سەپتە بولىدۇ؟» دەپ سورىغاندا، ئۇنىڭ ئەگەشكۈچىلىرى مۇنداق جاۋاب بەردى: بىز ئاللاھنىڭ دىنىغا ياردەم بېرىمىز، ئۇنىڭغا دەۋەت قىلىمىز. ئاللاھنى تەستىق قىلدۇق (ئۇنىڭغا ئىمان ئېيتتۇق ۋە ساڭا تابى بولدۇق). ئەي ئىسا ئەلەيھىسسالام شۇنىڭغا شاھىت بولغىنىكى، بىز ئاللاھنى بىر دەپ ئېتىقاد قىلىپ ئۇنىڭغا ئىتائەت قىلىش ئارقىلىق بوي سۇنغۇچىلارمىز.

①

53- ئايەتتە: ئى رەببىمىز! سەن نازىل قىلغان ئىنجىلغا ئىمان ئېيتتۇق. پەيغەمبىرىڭ ئىسا ئەلەيھىسسالامغا تابى بولدۇق. بىزنى سېنىڭ يەككە - يېگانە ئىكەنلىكىڭگە شاھادەت ئېيتقانلار ۋە پەيغەمبەرلىرىڭنىڭ رسالىتىگە ئىمان ئېيتقانلارنىڭ جۈملىسىدىن قىلغايىسەن!

54- ئايەتتە: ئىسرائىل ئەۋلادى ئىچىدىن ئىسا ئەلەيھىسسالامنى ئىنكار قىلغان كاپىرلار، ئۇنى سۇيىقەست بىلەن ئۆلتۈرۈشكە ئادەم تەيىنلىدى. بىراق ئاللاھ تائالا ئىسا ئەلەيھىسسالامنىڭ يېرىنى كۆرسىتىپ قويغان كىشىنى، ئىسا ئەلەيھىسسالامنىڭ شەكلىگە كىرگۈزدى. ئۇنى ئىسا ئەلەيھىسسالام دەپ پەرەز قىلغان يەھۇدىيلار، ئۇ كىشىنى ئۆلتۈرۈپ كىرىستقا مىخلدى. ئاللاھ مىكىر ئىشلەتكەنلەرنىڭ جازاسىنى ئوبدان بەرگۈچىدۇر. يۇقىرىقى ئايەتلەردىن شۇنى كۆرۈۋالالايمىزكى:

ئىسا ئەلەيھىسسالام شۇنى جەزم قىلغان، ئىسرائىل ئەۋلادى. يەھۇدىيلارنىڭ مۇتلەق كۆپچىلىكى ئۇنىڭ پەيغەمبەر ئىكەنلىكىگە ئىمان ئېيتماي، رسالىتىنى ئىنكار قىلىپ ئۆلتۈرۈۋېتىشكە ئۇرۇنغان. بۇ سەۋەبتىن، ئىسا ئەلەيھىسسالام ئەتراپىدىكى كىشىلەرگە دەۋىتى ۋە دىنغا ياردەم بېرىشلىرىنى تەلەپ قىلغاندا، ھاۋارىيونلاردىن باشقا ھېچكىم ئۇنىڭغا ياردەم قولىنى ئۇزاتمىغان. ھاۋارىيونلار ئىمانلىرىدا سادىق كىشىلەر بولۇپ، ئىسا ئەلەيھىسسالامغا مۇنداق دېگەن ئىدى: (بىز ئاللاھقا ئىمان ئېيتتۇق، بىزنىڭ تەسلىمىيىتىمىزگە شاھىت بول!).

يەنە ئاللاھقا مۇناجات قىلىشىپ شۇنداق دېيىشكەن ئىدى: (ئى رەببىمىز! سەن نازىل قىلغان كىتابقا ئىمان ئېيتتۇق، پەيغەمبىرىڭگە ئەگەشتۇق، بىزنى شاھىتلار قاتارىدىن قىلغايىسەن!).

بىز ئۆزىمىزگە مۇنداق بىر سوئالنى قويۇپ باقايلى! ئىسا ئەلەيھىسسالامغا ئەگەشكەنلەرنىڭ « ناسارا » ئىسمىنى « مەسھىيلەر » دەپ كىم ئۆزگەرتىۋەتتى؟ نېمە ئۈچۈن؟

تارىختىن ۋە دىن تارىخىشۇناسلىرىدىن بۇنى ئۆزگەرتكەنلەرنىڭ كىملىرى ئىكەنلىكىنى سورىشىمىز كېرەك. بۇ ئۆزگەرتىش نېمە ئۈچۈن؟ ئىككى ئىسمىنىڭ قايسىسى توغرا؟ « ناسارا - ئاللاھنىڭ ياردەمچىلىرى » مۇ ياكى يەنە بىرى مەسھۇنلار - مەسھىننىڭ ئەگەشكۈچىلىرى « مۇ؟ مەلۇم بولغىنىدەك مۇسا ئەلەيھىسسالامنىڭ ئەگەشكۈچىلىرى « يەھۇدى » دېيىلىدۇ. « مۇسۇيۇن » دېيىلمەيدۇ. مۇھەممەد ئەلەيھىسسالامنىڭ ئەگەشكۈچىلىرى بولسا، مۇھەممەدىيۇن دېيىلمەستىن « مۇسۇلمانلار » دەپ ئاتىلىدۇ.

ناسارالار بىلەن مۇسۇلمانلار ئارىسىدىكى ئورتاق ئەقىدە

مۇسۇلمانلار بىلەن ناسارالار ئوتتۇرىسىدا ئوخشاشلىققا ئىگە ئېتىقاد بارمۇ؟ بار دېيىلگەندە ئۇ قايسىلار؟ ئالدى بىلەن ئىسلام ئەقىدىسىنىڭ تۈپ ئاساسىنى مۇسۇلمانلارغا بايان قىلىپ بېرىدىغان ئايەتلەرگە قۇلاق سالايلى! ئۇنىڭدىن كېيىن ناسارالار قايسىسىغا ئىمان ئېيتىدىغانلىقى ۋە قايسىسىغا ئىمان ئېيتمايدىغانلىقىنى پەرقلەندۈرۈشكە تىرىشايلى!

ئاللاھ تائالا مۇنداق دەيدۇ: (پەيغەمبەر پەرۋەردىگارى تەرىپىدىن ئۇنىڭغا نازىل قىلىنغان كىتابقا ئىمان كەلتۈردى، مۆمىنلەرمۇ ئىمان كەلتۈردى، ئۇلارنىڭ ھەممىسى ئاللاھقا ۋە ئاللاھنىڭ پەرىشتىلىرىگە، كىتابلىرىغا ۋە پەيغەمبەرلىرىگە ئىمان كەلتۈردى. (ئۇلار) « ئاللاھنىڭ پەيغەمبەرلىرىنىڭ ھېچبىرىنى ئايرىۋەتمەيمىز (يەنى ئۇلارنىڭ بەزىسىگە ئىمان ئېيتىپ، بەزىسىگە ئىمان ئېيتماي قالمايمىز) » دەيدۇ.

ئۇلار: «بىز (دەۋىتىڭنى) ئاڭلىدۇق ۋە (ئەمرىڭگە) ئىتائەت قىلدۇق، پەرۋەردىگار بىز، مەغپىرىتىڭنى تىلەيمىز، ئاخىر ياندىغان جايىمىز سېنىڭ دەرگاھىڭدۇر» دەيدۇ. ①
بۇ ئايەتنىڭ تەپسىرى:

285- ئايەتتە: ئاللاھ نىڭ ئەلچىسى مۇھەممەد ئەلەيھىسسالام رەببى تەرىپىدىن نازىل قىلىنغان ۋەھىگە ئىشەندى ۋە تەستىق قىلدى. شۇنىڭدەك مۆمىنلەرمۇ ئۇلۇغ قۇرئاننى چىن قەلبىدىن تەستىقلىدى. ئۇلارنىڭ ھەممىسى كامال ۋە جالال ئالاھىدىلىكىگە ئىگە ئاللاھنى پەرۋەردىگار ۋە تەڭرى سۈپىتىدە قوبۇل قىلدى. ئاللاھ نىڭ پەرىشتىلىرىنىڭ بارلىقىغا، كىتابلار نازىل قىلغانلىقىغا ۋە مەخلۇقاتلىرىغا پەيغەمبەر (ئەلچى) لەر ئەۋەتكەنلىكىگە ئىمان ئېيتتى.

بىز مۆمىنلەر ئۇلارنىڭ بەزىسىگە ئىمان ئېيتىپ بەزىسىنى ئىنكار قىلماستىن ھەممىسىگە ئىمان ئېيتىمىز. پەيغەمبەر (مۇھەممەد ئەلەيھىسسالام) ۋە مۆمىنلەر: ”ئى رەببىمىز! بىزگە ئەۋەتكەن ۋەھىڭنى ئاڭلىدۇق، ۋە ھەممىسىگە بوي سۇندۇق، پەزلى كەرمىڭ بىلەن گۇناھلىرىمىزنى كەچۈرگەيسەن! ئاخىرى ياندىغان جايىمىز پەقەت سېنىڭ دەرگاھىڭدۇر، دەيمىز.

ئاللاھ تائالا يەنە بىر ئايەتتە مۇنداق دەيدۇ: (ئى مۆمىنلەر! ئاللاھقا، ئاللاھ نىڭ پەيغەمبىرىگە ۋە ئاللاھ ئۇنىڭغا نازىل قىلغان كىتابقا (يەنى قۇرئانغا) ۋە ئىلگىرى ئاللاھ نازىل قىلغان كىتابلارغا (يەنى قۇرئاندىن ئىلگىرى نازىل قىلىنغان ساماۋى كىتابلارغا) ئىمان كەلتۈرۈڭلار. كىمكى ئاللاھنى، ئاللاھ نىڭ پەرىشتىلىرىنى، كىتابلىرىنى، پەيغەمبەرلىرىنى ۋە ئاخىرەت كۈنىنى ئىنكار قىلىدىكەن، ئۇ قاتتىق ئازغان بولىدۇ). ②

بۇ ئايەتنىڭ تەپسىرى:

136- ئايەتتە: ئى مۆمىنلەر! ئاللاھنى تەستىق قىلغان ۋە پەيغەمبىرىگە تايى بولغانلار، ئاللاھقا بولغان چىن ئىمانىڭلار، پەيغەمبىرىگە بولغان تەستىقنىڭلار، ئىتائىتىڭلار ۋە مۇھەممەد ئەلەيھىسسالامغا نازىل بولغان قۇرئان كەرىم ۋە باشقا پەيغەمبەرلەرگە نازىل قىلىنغان كىتابلارنىڭ ھەممىسىگە بولغان ئىمانىڭلاردا داۋاملىق مۇستەھكەم تۇرۇڭلار. كىمكى ئاللاھنى ۋە پەرىشتىلىرىنى ئىنكار قىلىپ، مەخلۇقاتلىرىنىڭ ھىدايتى ئۈچۈن نازىل قىلغان كىتابلىرى ۋە ئەلچىلىك ۋەزىپىسى ئۈچۈن تاللىغان پەيغەمبەرلىرىگە ئىمان ئېيتماي ھەمدە ھېساب بېرىش ئۈچۈن يىغىلىدىغان ئاخىرەت كۈنىنى ئېتىراپ قىلمىسا، دىندىن چىقىپ ھەق يولدىن تولمۇ ئۇزاقلاشقان بولىدۇ.

①

سۈرە بەقەرە 285- ئايەت

②

سۈرە نىسا 136- ئايەت

ئىسلام ئەقىدىسىدىكى ئىمان ئاساسلىرى

ئىسلام ئەقىدىسىدە ئىمان ئاساسىنى 5 تۈرگە يىغىنچاقلاشقا بولىدۇ. ئۇلار تۆۋەندىكىچە: ئاللاھقا ئىمان ئېيتىش، پەرىشتىلەرگە ئىمان ئېيتىش، ئاللاھنىڭ پەيغەمبەرلىرىگە نازىل قىلغان كىتابلىرىغا ئىمان كەلتۈرۈش بولۇپ، قۇرئان كەرىم ئۇلارنىڭ ئىچىدىن ئىبراھىم ئەلەيھىسسالامغا بېرىلگەن سۇھوفلارنى، مۇسا ئەلەيھىسسالامغا نازىل بولغان تەۋراتنى، داۋۇد ئەلەيھىسسالامغا نازىل بولغان زەبۇرنى، ئىسا ئەلەيھىسسالامغا نازىل بولغان ئىنجىلنى ۋە مۇھەممەد ئەلەيھىسسالامغا نازىل بولغان قۇرئاننى تىلغا ئالغان. ئاللاھ تائالا ئىنسانلارنىڭ ھىدايىتى ئۈچۈن ئەۋەتكەن بارلىق پەيغەمبەرلەرگە ئىمان كەلتۈرۈشتە، قۇرئان كەرىم ئۇلارنىڭ ئىچىدىن 25 پەيغەمبەرنىڭ ئىسمىنى تىلغا ئالغان. ئاخىرەت كۈنىگە ئىمان ئېيتىش - قايتا تىرىلىش ۋە ھېساب كۈنىنىڭ بارلىقىغا ئىشىنىش بولۇپ، بۇ ئىنسانلار جەننەت ۋە جەھەننەملىك بولۇپ ئايرىلغان كۈن.

مۇسۇلمانلار بىلەن خىرىستىيانلار ئوتتۇرىسىدىكى ئېتىقادىي ئورتاقلىقلار

مۇسۇلمان بىلەن خىرىستىيان (ناسارا) نىڭ ئېتىقادى تۆۋەندىكى تۈپ ئاساسلاردا ئوخشاشلىققا ئىگە بولۇپ، ئۇلار تۆۋەندىكىچە:

ئاللاھقا ئىمان كەلتۈرۈش

ئاخىرەت كۈنىگە ئىمان كەلتۈرۈش

پەرىشتىلەرگە ئىمان كەلتۈرۈش

ئىسا ئەلەيھىسسالام ۋە ئۇنىڭدىن بۇرۇنقى پەيغەمبەرلەرگە ئىمان كەلتۈرۈش

ئىسا ئەلەيھىسسالامغا نازىل بولغان ئىنجىل ۋە مۇسا ئەلەيھىسسالامغا نازىل بولغان تەۋراتقا ئىمان

ئېيتىش بىلەن بىر ۋاقىتتا، ئۇلاردىن بۇرۇنقى پەيغەمبەرلەرگە نازىل قىلىنغان كىتابلارغا ئىمان كەلتۈرۈش.

مۇسۇلمانلار بىلەن خىرىستىيانلار ئوتتۇرىسىدىكى ئەقىدىۋىي ئوخشاشماسلىقلار ۋە پەرقلىق

نوقتىلار

ناسارا بىلەن مۇسۇلماننى پەرقلەندۈرۈپ تۇرىدىغان ئامىل، ناسارانىڭ باشقا پەيغەمبەرلەر قاتارىدا مۇھەممەد ئەلەيھىسسالامغا ئىمان ئېيتماسلىقى، شۇنداقلا قۇرئان كەرىمگە، تەۋرات ۋە ئىنجىل قاتارلىقلارغا ئىمان كەلتۈرگەندەك ئىمان ئېيتماسلىقى.

ئىسلام ئەقىدىسىدە، ئىسا ئەلەيھىسسالام باشقا پەيغەمبەرلەرگە ئوخشاشلا بىر پەيغەمبەر. لېكىن خىرىستىيان (ناسارا) ئېقىملىرى ئىچىدە ئوخشىمىغان ئېتىقادلار بار. بەزىلىرى ئىسا ئەلەيھىسسالامنى باشقا پەيغەمبەرلەرگە ئوخشاش بىر پەيغەمبەر دەپ بىلىدۇ. ئۇلار ئىسا ئەلەيھىسسالام ۋە ئۇنىڭغا يېقىن دەۋرلەردە ياشىغان ناسارالار بولۇپ، بۈگۈنكى دەۋردە سانى ئىنتايىن ئاز. بەزىلىرى ئىسا ئەلەيھىسسالام ئاللاھ نىڭ ئوغلى بولۇپ، يېگانە ئاللاھنىڭ بىر جۈزىي (پارچىسى) ياكى ئاللاھنى سىمۋول قىلغان ئۈچ بىرىكمىنىڭ بىرى دەپ ئېتىقاد قىلىدۇ. بۇلار ھازىرقى دەۋردە كۆپ سانلىقنى ئىگىلەيدۇ.

ئىسا ئەلەيھىسسالامنىڭ دۇنياغا كېلىشى

قۇرئان كەرىم ئىسا ئەلەيھىسسالامنىڭ دۇنياغا كېلىشى ھەققىدە نېمە دەيدۇ؟
قۇرئان كەرىمدە « ئالى ئىمران (ئىمران ئائىلىسى) » دەپ ئاتالغان سۈرىنى بىرلىكتە ئوقۇپ چىقايلى!
ئاللاھ تائالا مۇنداق دەيدۇ:

(ئاللاھ ھەقىقەتەن ئادەمنى، نۇھنى، ئىبراھىم ئەۋلادىنى، ئىمران ئەۋلادىنى (پەيغەمبەرلىككە) تاللاپ،
(ئۇلارنى ئۆزلىرىنىڭ زامانىدىكى) جاھان ئەھلىدىن ئارتۇق قىلدى. ئۇ ئەۋلادلار بىر - بىرى بىلەن
قانداشتۇر، ئاللاھ (بەندىلەرنىڭ سۆزلىرىنى) ئاڭلاپ تۇرغۇچىدۇر، (بەندىلەرنىڭ نىيەتلىرىنى) بىلىپ
تۇرغۇچىدۇر. ئۆز ۋاقتىدا ئىمراننىڭ ئايالى ئىيتتى: « پەرۋەردىگارىم! مەن قورسىقىمىدىكى پەرزەنتىمنى (
دۇنيا ئىشلىرىدىن) ئازاد قىلىنغان ھالدا چوقۇم سېنىڭ خىزمىتىڭگە ئاتىدىم، (بۇ نەزەرنى) قوبۇل
قىلغىن، سەن ھەقىقەتەن (دۇئايىمنى) ئاڭلاپ تۇرغۇچىسەن، (نىيىتىمنى) بىلىپ تۇرغۇچىسەن. » ئۇ
قىز تۇغقان ۋاقتىدا: « ئى پەرۋەردىگارىم! قىز تۇغدۇم » دېدى، ئۇنىڭ نېمە تۇغقانلىقىنى ئاللاھ ئوبدان
بىلىدۇ. (ئۇ تەلەپ قىلغان) ئوغۇل (ئاتا قىلىنغان) قىزغا ئوخشاش ئەمەس (بەلكى بۇ قىز ئارتۇقتۇر).
ئىمراننىڭ ئايالى ئىيتتىكى) « مەن ئۇنى مەريەم ئاتىدىم، مەن ھەقىقەتەن ئۇنىڭ ئۇچۇن، ئۇنىڭ
ئەۋلادلىرى ئۇچۇن ساڭا سېغىنىپ، قوغلاندى شەيتاندىن پاناھ تىلەيمەن. » ئۇنى پەرۋەردىگارى چىرايلىقچە
قوبۇل قىلدى، ئۇنى ئوبدان ئۆستۈردى، ئۇنىڭغا زەكەرىيانى كېيىل قىلدى (يەنى ئۇنىڭ خىزمىتىنى
قىلىشقا زەكەرىيانى قويدى). زەكەرىيا ھەر قېتىم (ئۇنىڭ) ئىبادەتگاھىغا ئۇنى كۆرگىلى كىرسە، ئۇنىڭ
يېنىدا بىرەر يېمەكلىك ئۇچرىتاتتى. ئۇ: « ئى مەريەم! بۇ ساڭا قەيەردىن كەلدى؟ » دەيتتى، مەريەم: « ئۇ،
ئاللاھ تەرىپىدىن كەلدى » دەيتتى. ئاللاھ ھەقىقەتەن خالىغان ئادەمگە (جاپا - مۇشەققەتسىزلا) ھېسابسىز
رىزىق بېرىدۇ. شۇ ۋاقتتا (يەنى مەريەمنىڭ كارامىتىنى كۆرگەن چاغدا) زەكەرىيا پەرۋەردىگارىغا دۇئا
قىلىپ: « ئى پەرۋەردىگارىم! ماڭا ئۆز دەرگاھىڭدىن بىر ياخشى پەرزەنت ئاتا قىلغىن، ھەقىقەتەن دۇئانى
ئىشتىكۈچىسەن » دېدى. ئۇ ئىبادەتگاھىدا ناماز ئوقۇۋاتقاندا پەرىشتىلەر ئۇنىڭغا: « ساڭا ئاللاھ نىڭ
كەلىمىسى (يەنى ئىسا) نى تەستىق قىلغۇچى، سەيىد، پەرىزكار ۋە ياخشىلاردىن بولغان يەھيا
ئىسىملىك بىر پەيغەمبەر بىلەن خۇش خەۋەر بېرىدۇ » دەپ ئىدا قىلدى. ئۇ: « پەرۋەردىگارىم! مەن قېرىپ
قالغان تۇرسام، ئايالىم تۇغۇتتىن قالغان تۇرسا قانداقمۇ مېنىڭ ئوغلۇم بولسۇن؟ » دېدى. پەرىشتىلەر: «
ئاللاھ شۇنىڭدەك خالىغىنىنى قىلىدۇ (يەنى قۇدرىتى ئىلاھىيە ھېچ نەرسىدىن ئاجىز ئەمەس) » دېدى. ئۇ:
« پەرۋەردىگارىم! ماڭا (ئايالىمنىڭ ھامىلىدار بولغانلىقىغا) بىر نىشانە ئاتا قىلغىن » دېدى. ئاللاھ: «
ساڭا بولىدىغان نىشانە شۇكى، ئۈچ كۈنگىچە كىشىلەرگە سۆز قىلالمايسەن (يەنى زىكرى تەسبىھ
ئىيتىشتىن باشقا سۆزگە تىلىڭ كەلمەيدۇ). پەقەت ئىشارەتلا قىلسەن، (نېمىتىمگە شۈكۈر قىلىش
يۈزىسىدىن) پەرۋەردىگارنى كۆپ ياد ئەت، كەچتە، ئەتىگەندە تەسبىھ ئىيت « دېدى. پەرىشتىلەر ئىيتتى:
« ئى مەريەم! ئاللاھ ھەقىقەتەن سېنى (پۈتۈن ئاياللار ئىچىدىن) تاللىدى، سېنى پاك قىلدى، سېنى پۈتۈن
جاھان ئاياللىرىدىن ئارتۇق قىلدى. ئى مەريەم! پەرۋەردىگارنىڭ ئىتائەت قىل، سەجدە قىل ۋە رۇكۇ
قىلغۇچىلار بىلەن بىللە رۇكۇ قىل. » (ئى مۇھەممەد!) بۇ - ساڭا ۋەھىي قىلىۋاتقىنىمىز - غەيب
خەۋەرلىرىدىندۇر. مەريەمنى ئۇلارنىڭ قايسىسى تەربىيەسىگە ئېلىش (مەسىلىسىدە چەك تاشلاش
يۈزىسىدىن) قەلەملىرىنى (سۇغا) تاشلىغان چاغدا، سەن ئۇلارنىڭ يېنىدا يوق ئىدىڭ، (مەريەمنىڭ
كىمىنىڭ تەربىيەسىدە بولۇشىنى) ئۆزئارا جاڭجال قىلىشقانلىرىدا سەن ئۇلارنىڭ يېنىدا يوق ئىدىڭ. ئۆز

ۋاقتىدا پەرىشتىلەر ئېيتتى: «ئى مەريەم! ئاللاھ ساڭا (ئاتىنىڭ ۋاستىسىز) ئاللاھنىڭ بىر كەلىمىسى (دىن تۈرەلگەن بىر بوۋاق) بىلەن خۇش خەۋەر بېرىدۇكى، ئۇنىڭ ئىسمى، مەسىھ مەريەم ئوغلى ئىسادۇر، ئۇ دۇنيا ۋە ئاخىرەتتە ئابرويلىق ۋە ئاللاھقا يېقىنلاردىن بولىدۇ. ئۇ بۆشۈكتىمۇ (يەنى بوۋاقلق چېغىدىمۇ)، ئوتتۇرا ياش بولغاندىمۇ كىشىلەرگە (پەيغەمبەرلەرنىڭ سۆزىنى) سۆزلەيدۇ ۋە (تەقۋادارلىقتا كامىل) ياخشى ئادەملەردىن بولىدۇ». مەريەم: « پەرۋەردىگارم! ماڭا ئىنساننىڭ قولى تەگمىگەن تۇرسا (يەنى ئەرلىك بولمىسام) قانداق بالام بولىدۇ؟ » دېدى. پەرىشتە: « ئاللاھ خالىغىنىنى شۇنداق يارىتىدۇ (يەنى ئاتا - ئانا، ئارقىلىقمۇ ۋە ئۇنىڭسىزمۇ يارىتىدۇ). بىرەر ئىشنىڭ بولۇشىنى ئىرادە قىلسا، ۋۇجۇدقا كېلىدۇ » دېدى. ^①

يۇقىرىقى ئايەتلەرنىڭ تەپسىرى:

33- ئايەتتە: شۇبھىسىزكى ئاللاھ تائالا ئادەم ئەلەيھىسسالام، نۇھ ئەلەيھىسسالام، ئىبراھىم ئائىلىسى ۋە ئىمران ئائىلىسىنى تاللىدى ۋە زامانىسىنىڭ ئەڭ مەرتۇبلىك كىشىلىرى قىلدى.

34- ئايەتتە: ئۇ نەبى ۋە ئەلچىلەر پاك ۋە تاللانغانلار زەنجىرى بولۇپ، ئاللاھقا بولغان ئىخلاص ۋە تەۋھىد، شۇنداقلا ۋەھىيگە ئەمەل قىلىشتا بىردەكلىككە ئىگە. ئاللاھ بەندىلىرىنىڭ سۆزلىرىنى ئاڭلاپ تۇرغۇچىدۇر، قىلمىشلىرىنى بىلىپ تۇرغۇچىدۇر، ھېسابقا تارتقۇچىدۇر.

35- ئايەتتە: ئەسلىگىن، ئى مۇھەممەد! ئىسا ئەلەيھىسسالامنىڭ پەيغەمبەرلىكى بىلەن بىرگە خۇدالىق دەۋاسىنى ئىلگىرى سۈرگەنلەرگە رەددىيە بېرىشنىڭ ئۈچۈن مەريەمنىڭ، ئۇنىڭ ئانىسىنىڭ ۋە ئوغلىنىڭ ئەھۋالىنى سۆزلەپ بەرگىن. ئۆز ۋاقتىدا ئىمراننىڭ ئايالى ھامىلە ھالىتىدە: « ئى رەببىم! قورسىغىمدىكى پەرزەنتىمنى، بەيتۇلمۇقەددەسنىڭ خىزمىتى ئۈچۈن رىزالتىڭنى تىلەپ ئاتىۋەتتىم، قوبۇل قىلغايىسەن. چۈنكى سەنلا دۇئايىمنى ئاڭلايسەن، نىيىتىمنى ياخشى بىلىسەن »، دېگەن ئىدى.

36- ئايەتتە: ئېغىر ئاياللىق ئاخىرلىشىپ بوۋاقتى تۇغقاندا، دېدىكى: « ئى رەببىم! مەن قىز تۇغدۇم (قىز بەيتۇلمۇقەددەسنىڭ خىزمىتىگە مۇۋاپىق ئەمەس) ھالبۇكى، ئاللاھ تائالا تۇغۇلغان بوۋاقتىڭ جىنسىيىتىنى ئوبدان بىلەتتى. ئۇنىڭ شەنىنى ئۇلۇغ قىلاتتى. يەنە مۇنداق دېدى: مەن خىزمەت ئۈچۈن ئىرادە قىلغان ئوغۇل قىزغا ئوخشىمايدۇ. چۈنكى ئوغۇل خىزمەتنى ئوبدانراق ئورۇنلايدۇ. جىسمانى جەھەتتىن كۈچلۈك، ئۇنىڭغا مەريەم دەپ ئىسىم قويدۇم، سېنىڭ رەھمىتىڭ بىلەن ئۇنى ۋە ئەۋلادىنى شەيتاندىن ساقلاپ قالدۇم.

37- ئايەتتە: ئاللاھ تائالا ئۇ (ھانئا - مەريەمنىڭ ئانىسى) نىڭ دۇئاسىنى ئىجابەت قىلىپ، نەزىسىنى قوبۇل قىلدى. قىزنىڭ ئىگىدارچىلىقىنى ئۈستىگە ئېلىپ مۇكەممەل ئەخلاققا ئۆستۈردى. ئۇنىڭغا زەكەرىيا ئەلەيھىسسالامنى تەربىيەچى بولۇشقا مۇيەسسەر قىلىپ، ئۇنى ھەزرىتى زەكەرىيا ئىبادەت قىلىدىغان يېرىدە تۇرغۇزدى. زەكەرىيا ئەلەيھىسسالام ھەر قېتىم ئۇنىڭ يېنىغا كىرگەن ۋاقتىدا، ئۇنىڭ يېنىدا تۇرغان تەييار يېمەكلەرنى كۆرەتتى. ۋە بۇ ساڭا قەيەردىن كەلدى؟ - دەپ سورىغاندا، مەريەم: ئۇ ئاللاھتىن كەلگەن رىزىق، شۇبھىسىزكى ئاللاھ ئۆز پەزلى بىلەن مەخلۇقاتلىرىغا ھېسابسىز رىزىق بېرىدۇ، - دەيتتى.

①

سۈرە ئال ئىمران 33- 47- ئايەتكىچە

38- ئايەتتە: زەكەرىيا ئەلەيھىسسالام ئاللاھ تائالانىڭ مەرىپەمگە بەرگەن ھازىر رىزىقىنى كۆرگىنىدە ئاللاھ قا يۈزلىنىپ مۇنداق دۇئا قىلدى: ئى رەببىم! ماڭا ھۇزۇرۇڭدىن مۇبارەك ۋە سالھ بىر ئەۋلاد ئاتا قىلغىن، شۇبھىسىزكى سەن دۇئا قىلغانلارنىڭ نىداسىنى ئىشتىكۈچىسەن (ئۇ چاغدا تېخى زەكەرىيا ئەلەيھىسسالامنىڭ بالىسى يوق ئىدى).

39- ئايەتتە: زەكەرىيا ئەلەيھىسسالام ئاللاھ نىڭ ھۇزۇرىدا تۇرۇپ، نامىزىدا دۇئا قىلىۋاتقان ۋاقتىدا پەرىشتىلەر نىدا قىلدى: ئاللاھ تائالا سېنى خۇرسەن قىلىدىغان بىر خەۋەرنى ئەۋەتتى. ئۇ بولسىمۇ يەھيا ئىسىملىك بىر ئوغۇل پەرزەنتىڭ بولىدۇ. ئۇ ئاللاھنىڭ سۆزى - ئىسانى تەستىقلايدۇ. قەۋمى ئىچىدە ھۆرمەتكە سازاۋەر بولىدۇ، يۇقىرى مەرتىۋىلىك ئادەم بولىدۇ. يەھيا گۇناھ - مەسسىيەت ۋە كەيپ - ساپاغا يېقىنلاشمايدۇ، ئەمەلى سالىھتا ئەڭ يۇقىرى دەرىجىگە ئۇلاشقان سالىھلار قاتارىدىن بولىدۇ.

40- ئايەتتە: زەكەرىيا ئەلەيھىسسالام خۇشاللىققا چۆمۈپ ھەيرانلىقنى باسالماي: ئى رەببىم! يېشىم بىر يەرگە بېرىپ قالغان تۇرسا، ئۇنىڭ ئۈستىگە ئايالىم تۇغماس بولغان شارائىت ئاستىدا قانداقمۇ پەرزەنتىم بولسۇن؟- دېدى. ئاللاھ تائالا: « شۇنىڭدەك ئاللاھ خالىغانى يارىتىپ ئادەتتىن تاشقىرى ئاجايىباتلارنى مەيدانغا كەلتۈرىدۇ »- دېدى.

41- ئايەتتە: زەكەرىيا ئەلەيھىسسالام: « ئى رەببىم! مېنىڭ پەرزەنتىگە ئىگە بولۇشتىن ئىبارەت خۇشاللىق ۋە بېشارەتكە ئېرىشىشىمنىڭ ئالامىتى سۈپىتىدە ماڭا بىر نىشانە ئاتا قىلسىلا »- دېگەندە، ئاللاھ تائالا: « سەن تەلەپ قىلغان ئالامەت - نىشانە شۇكى، تېنىڭ ساق تۇرۇقلۇق ئۈچ كۈن بويىچە سۆزلىيەلمەيسەن، پەقەت ئىشارەت ئارقىلىقلا ئەتراپىڭدىكىلەر بىلەن ئالاقىلىشىسەن، بۇ مۇددەت جەريانىدا ئەتىگەن - ئاخشام رەببىڭنى كۆپ زىكىر قىلغىن ۋە ئۇنىڭغا يالۋۇرغىن »- دېدى.

42- ئايەتتە: ئى مۇھەممەد! خاتىرىڭگە ئالغىنىكى، ئۆز ۋاقتىدا پەرىشتىلەر مۇنداق دېگەن ئىدى: ئى مەرىپەم! ئاللاھ تائالا سېنى تائەت - ئىبادىتىگە تاللىدى. ناچار ئەخلاقىتىن پاك قىلدى. پەيغەمبەرلىرىدىن بىر پەيغەمبەرنىڭ ئانىسى بولۇشۇڭ ئۈچۈن زامانىڭدىكى ئاياللار ئىچىدىن تاللىدى.

43- ئايەتتە: ئى مەرىپەم! رەببىڭگە ئىتائەت قىلىشنى داۋاملاشتۇرغىن، خۇشۇ ۋە تەزەررۇنى بەرپا قىلغىن، رۇكۇ قىلغۇچىلار بىلەن بىرگە رۇكۇ ۋە سەجدە قىل. ئۇ ۋاقىتتا سەن رەببىڭنىڭ نېمەتلىرىگە شۈكرى قىلغان بولىسەن.

44- ئايەتتە: ئى مۇھەممەد! ئۇ بولسا رەببىڭ ئاللاھ ساڭا ۋەھى قىلغان غەيب خەۋەرلەردىن بولۇپ، ئۆز ۋاقتىدا مەرىپەمگە كىمنىڭ كېپىل بولىشى ئەڭ لايىق ئىكەنلىكى توغرىسىدا دە - تالاشقا چۈشۈپ جېدەللەشكەنلىكى، قەلەمدە چەك تاشلىنىپ ئاخىرى زەكەرىيا ئەلەيھىسسالامنىڭ مەرىپەمگە كېپىل بولۇشقا ئېرىشكەنلىكى يۈز بەرگەندە، سەن ئۇلار بىلەن بىللە ئەمەس ئىدىڭ.

45- ئايەتتە: ئى مۇھەممەد! پەرىشتىلەر مۇنداق دېگەن يەردىمۇ سەن يوق ئىدىڭ. ئى مەرىپەم! شۇبھىسىزكى ئاللاھتىن بىر كەلىمە بىلەن ۋۇجۇدقا كېلىدىغان بالا بىلەن ئاللاھ ساڭا خۇشخەۋەر بېرىدۇ. يەنى ئۇنىڭغا « بول » دەيدۇ. دە، بولىدۇ. ئۇنىڭ ئىسمى ئىسا ئىبنى مەرىپەم. ئۇنىڭ دۇنيادا ۋە ئاخىرەتتە يۈز - ئابىرۇبى بار. شۇنداقلا قىيامەت كۈنى ئاللاھ نىڭ ھۇزۇرىدا ئاللاھقا يېقىن كىشىلەر قاتارىدىن ئورۇن ئالىدۇ.

46- ئايەتتە: ئۇ تۇغۇلغاندىن كېيىن، بۆشۈكتىكى ۋاقتىدا كىشىلەرگە سۆز قىلىدۇ. شۇنداقلا ياش قۇرامىغا يەتكەن ۋاقتىدا ئاللاھ نىڭ ۋەھى ئارقىلىق كىشىلەرگە سۆزلەيدۇ. بۇ بولسا نۇبۇۋۋەت، دەۋەت ۋە ئىرشات سۆزى بولۇپ، ئۇ سۆزىدە ۋە ئىش - ھەرىكىتىدە سالھ ۋە كەرەملىكتۇر.

47- ئايەتتە: مەريەم بۇ ئەھۋالدىن تەئەجۈپلىنىپ ئېيتتى: مېنىڭ قانداقمۇ بالام بولسۇن؟ ئەرلىك بولمىغان، يامان ئىش قىلمىغان تۇرسام؟ پەرىشتە: بۇ ھادىسە ھەممىگە قادىر ئاللاھقا ئاسان. ئۇ ئاللاھ خالىسا يوقتىن بارلىققا كەلتۈرىدۇ. بىر نەرسىنى بارلىققا كەلتۈرۈشنى ئىرادە قىلسا "بول" دەيدۇ. دە، بارلىققا كېلىدۇ.

شۇنى يەكۈنلەشكە بولىدۇكى:

ئىسا ئەلەيھىسسالامنىڭ جەمەتى بولغان ئىمران ئائىلىسى مۇبارەك ئائىلە بولۇپ، ئاللاھ تائالا ئۇلارنى قەۋمى ئىچىدىن پەيغەمبەرلىك ۋەزىپىسىنى ئۈستىگە ئالغۇچىلار قىلىپ تاللىغان.

ئىسا ئەلەيھىسسالامنىڭ ئانىسى مەريەمنىڭ تۇغۇلۇشى ئاللاھنىڭ تاللىشىغا ئېرىشكەن بولۇپ، ئانىسى ئوغۇل پەرزەنت نىيىتى بىلەن ئۇنى دىن خىزمىتى ۋە ئاللاھنىڭ بەيتى ئۈچۈن ئاتىۋەتكەن. بىراق ئاللاھ ئۇنىڭغا سالھ ۋە مۇبارەك قىز پەرزەنت ئاتا قىلغان.

مەريەم چوڭ بولغاندا مەبەدە ئىبادەت قىلىدىغان مەخسۇس ئىبادەت يېرى بولۇپ، زەكەرىيا ئەلەيھىسسالام ئىگە بولاتتى.

مەريەمنىڭ مەبەدە كېرەكلىك يېمەكلىكلىرىنى ئاللاھ ئالاھىدە تەمىنلىگەن بولۇپ، ھېچبىر ئىنسان ئۇنىڭغا تاماق ئېلىپ كەلمىسىمۇ، ئۇ ئاللاھ تەرىپىدىن رىزىقلىنىپ تۇراتتى. بۇ ئاللاھنىڭ مەريەمگە ئىنئام قىلغان كارامەتلىرىدىن ئىدى.

پەرىشتىلەر مەريەمگە شۇ بېشارەتنى بەرگەن ئىدى. دۇنيادا ۋە ئاخىرەتتە ئابرويغا ئىگە بىر ئوغۇل پەرزەنت ئىسمى مەسھ ئىبنى مەريەم (مەريەم ئوغلى ئىسا). ئۇ بۆشۈكتىكى ۋاقتىدا سۆزلەيدۇ. نۇرغۇن مۆجىزىلەرنى ئېلىپ كېلىدۇ.

مەريەم ئانىمىز ھەيران قېلىپ، ھېچبىر ئىنسان يېقىنلاشمىغان ئەھۋالدا، قانداقمۇ بالىسى بولىدىغانلىقىنى سورىغاندا، مۇنداق جاۋاب بېرىلگەن: ئاللاھنىڭ قۇدرىتى بىلەن بولىدۇكى، ئۇ بىر نەرسىنى ياراتماقچى بولسا "بول" دەيدۇ. دە، بولىدۇ.

ھەزرىتى مەريەمنىڭ ئىسا ئەلەيھىسسالامغا ھامىلىدار بولۇشى ۋە تۇغۇش جەريانى

قۇرئان كەرىمدە مەريەم ئىسمىلىك بىر سۈرە بار بولۇپ، ھەزرىتى مەريەم ئىسا ئەلەيھىسسالامنىڭ ئانىسى. بۇ سۈرىدە ئاللاھ تائالا مەريەم ئانىمىزغا مەسھ ئۈچۈن ھامىلىدار بولىدىغانلىقىغا ئائىت بېشارەت كەلگەندىن كېيىنكى ھادىسىلەرنى بايان قىلغان.

ئاللاھ تائالا مۇنداق دەيدۇ:

((ئۇلارغا) قۇرئاندا مەريەم (قىسسىسى) نى بايان قىلغىن، ئەينى زاماندا ئۇ ئائىلىسىدىن ئايرىلىپ شەرق تەرەپتىكى بىر جايغا باردى. ئۇ پەردە تارتىپ كىشىلەردىن يوشۇرۇندى، ئۇنىڭغا بىزنىڭ روھىمىزنى (يەنى جىبرىئىل ئەلەيھىسسالامنى) ئەۋەتتۇق، ئۇ مەريەمگە بېجىرىم ئادەم سۈرىتىدە كۆرۈندى. مەريەم ئېيتتى: « مەن ھەقىقەتەن مەرھەمەتلىك ئاللاھقا سېغىنىپ سېنىڭ چىقىلىشىڭدىن پاناھ تىلەيمەن، ئەگەر سەن تەقۋادار بولساڭ (ماڭا چىقىلمىغىن) ». جىبرىئىل ئېيتتى: « مەن ساڭا بىر پاك ئوغۇل بېرىش ئۈچۈن ئەۋەتىلگەن پەرۋەردىگارىڭنىڭ ئەلچىسىمەن ». مەريەم ئېيتتى: « ماڭا كىشى يېقىنلاشمىغان تۇرسا، مەن پاهىشە قىلمىغان تۇرسام، قانداقمۇ مېنىڭ ئوغۇل بالام بولسۇن؟ » جىبرىئىل ئېيتتى: « ئەمەلىيەت سەن دېگەندەككۈن، (لېكىن پەرۋەردىگارىڭ ئېيتتى: ئۇ ماڭا ئاساندۇر. ئۇنى كىشىلەرگە قۇدرىتىمىزنى كۆرسىتىدىغان) دەلىل ۋە بىز تەرەپتىن بولغان مەرھەمەت قىلدۇق، بۇ تەقدىر قىلىنىپ بولغان ئىشتۇر ».

مەريەم ھامىلىدار بولدى، (ئائىلىسىدىن) يىراق بىر جايغا كەتتى. تولغاقنىڭ قاتتىقلىقى ئۇنى (يۆلىنىۋېلىش ئۈچۈن) بىر خورما دەرىخىنىڭ يېنىغا كېلىۋېلىشقا مەجبۇر قىلدى. مەريەم ئېيتتى: «كاشكى مەن بۇنىڭدىن ئىلگىرى ئۆلۈپ كەتكەن بولسامچۇ! كىشىلەر تەرىپىدىن ئۇنتۇلۇپ كەتكەن (ئەرزىمەس) نەرسىگە ئايلىنىپ كەتسەمچۇ!» جىبرىئىل ئۇنىڭغا خورما دەرىخىنىڭ ئاستىدىن ئىدا قىلدى: «غەم قىلمىغىن، پەرۋەردىگارنىڭ سېنىڭ ئاستىڭدىن (ئېقىپ تۇرىدىغان) بىر ئېرىقنى پەيدا قىلدى. خورما دەرىخىنى ئۆز تەرىپىڭگە ئىرغىتىقن، ئالدىڭغا پىشقان يېڭى خورمىلار تۆكۈلدى. (بۇ شېرىن خورمىدىن) يېگىن، (بۇ تاتلىق سۇدىن ئىچكىن ۋە خۇرسەن بولغىن، بىرەر ئادەمنى كۆرسەڭ) (ئۇ بالا توغۇرۇلۇق سورىسا): مەن ھەقىقەتەن مەرھەمەتلىك ئاللاھقا ۋەدە بەردىم، بۈگۈن ھېچ ئادەمگە سۆز قىلمايمەن دېگىن». مەريەم بوۋاقنى (يەنى ئىسا ئەلەيھىسسالامنى) كۆتۈرۈپ قەۋمنىڭ ئالدىغا كەلدى، ئۇلار ئېيتتى: «ئى مەريەم! سەن ھەقىقەتەن غەلىتە ئىش قىلدىڭ. ئى ھارۇننىڭ ھەمىشىسى! سېنىڭ ئاتاڭ يامان ئادەم ئەمەس ئىدى، ئاناڭمۇ يولدىن چىققان خوتۇن ئەمەس ئىدى». مەريەم بوۋاقنى كۆرسەتتى، ئۇلار: «بۆشۈكتىكى بوۋاققا قانداق سۆزلەيمىز» دېدى. بوۋاق ئېيتتى: «مەن ھەقىقەتەن ئاللاھنىڭ بەندىسىمەن، ماڭا كىتابنى بەردى (يەنى ئىنجىلنى بېرىدۇ) ۋە مېنى پەيغەمبەر قىلدى (يەنى قىلىدۇ). قەيەردە بولاي مېنى بەرىكەتلىك قىلدى، ھاياتلا بولىدىكەنمەن، ماڭا نامازنى، زاكاتنى ئادا قىلىشنى تەۋسىيە قىلدى. مېنى ئانامغا كۆيۈمچان قىلدى، مېنى مۇتەكەببىر، شەقى قىلمىدى. مەن تۇغۇلغان كۈنۈمدە، ۋاپات بولغان كۈنۈمدە، تىرىلىپ قەبرەمدىن تۇرغۇزۇلغان كۈنۈمدە (ئاللاھتا ئالا تەرىپىدىن بولغان) ئامانلىققا ئېرىشمەن». ئەنە شۇ ئىسا ئىبن مەريەمنىڭ (قىسسىسىدۇر). ئىسا ئۇلار دە-تالاش قىلىۋاتقان ئۆزىنىڭ ئىشىنىڭ (ھەقىقىتى) ئۈستىدە ھەق گەپنى قىلدى. «ئاللاھنىڭ شەنىگە بالىسى بولۇش لايىق ئەمەس، ئاللاھ (بالىدىن، شېرىكتىن) پاكىتۇر، ئاللاھ بىرەر ئىش قىلىشنى ئىرادە قىلسا، ئۇنىڭغا ۋۇجۇدقا كەل دەيدۇ - دە، ئۇ ۋۇجۇدقا كېلىدۇ»^①.

- 16 - ئايەتتە: ئى مۇھەممەد! قۇرئاندا شۇنى بايان قىلغىنىكى، ئۆز ۋاقتىدا مەريەم ئائىلىسىدىن ئۇزاقلىشىپ شەرق تەرەپتە بىر يەرگە باردى.
- 17 - ئايەتتە: ئۇلاردىن ۋە باشقا كىشىلەردىن ئۆزىنى پەردىلىدى. مەريەمگە جىبرىئىلنى ئەۋەتتۇق. ئۇ مەريەمگە بېجىرىم ئىنسان سۈپىتىدە كۆرۈندى.
- 18 - ئايەتتە: مەريەم جىبرىئىلغا ئېيتتى: مېھرىبان ئاللاھقا تەلۋمۈرۈپ سېنىڭ يامان قۇلۇڭدىن پاناھ تىلەيمەن، ئاللاھتىن قورقىدىغان بولساڭ.
- 19 - ئايەتتە: پەرىشتە جىبرىئىل: "مەن ساڭا، گۇناھ - مەسىيەتلەردىن پاك بىر ئوغۇل بېرىش ئۈچۈن ئەۋەتىلگەن رەببىڭنىڭ ئەلچىسىمەن" - دېدى.
- 20 - ئايەتتە: مەريەم جىبرىئىلغا: ماڭا نىكاھلىق ھېچكىم يېقىن كەلمىگەن تۇرسا، پاهىشە قىلمىغان تۇرسام قانداقمۇ بالام بولسۇن، - دېدى.

①

- 21- ئايەتتە: جىبرىئىل: رېئاللىق سەن دېگەندەكتۇر، يەنى ساڭا ھېچكىم يېقىنلاشمىغان، سەن يامان يولغىمۇ يولمىغان، بىراق پەرۋەردىگارىڭ بۇنىڭغا ھۆكۈم قىلىپ بولدى. ئىش ماڭا ئاسان. بۇ ئوغۇل، ئىنسانلارغا ئاللاھنىڭ قۇدرىتىنى كۆرسىتىپ بېرىدىغان ئالامەت. بىزنىڭ ئىسا، ئانىسى ۋە ئىنسانلارغا بولغان رەھىمىتىمىزدۇر. ئىسانىڭ بۇ ھالەتتە دۇنياغا كېلىشى ئىلگىرى بەلگىلەنگەن ھۆكۈم بولۇپ، لەھۋۈلپەھيۇزدا يېزىلغان بولغان ۋە ئۇ چوقۇم مەيدانغا كېلىدۇ.
- 22- ئايەتتە: جىبرىئىل مەريەمنىڭ كۆينەك ياقىسىغا سۈپلىگەندىن كېيىن، تىنىق بالىياتقۇغا ئۇلىشىپلا ئىسا ئەلەيھىسسالامغا ھامىلىدار بولدى ۋە مەريەم ئىنسانلاردىن ئۇزاق جايغا كەتتى.
- 23- ئايەتتە: تولغاق ئۇنى بىر خورما دەرىخىنىڭ تۈۋىگە بېرىشقا مەجبۇر قىلدى. مەريەم شۇنداق دېدى: ” كاشكى بۈگۈندىن ئىلگىرى ئۆلۈپ كەتكەن بولسام، تونۇلماس، تىلغا ئېلىنماس ۋە كىملىكى بىلىنمىگەن بىرى بولغان بولسام “.
- 24- ئايەتتە: مەريەمگە جىبرىئىل ياكى ئىسا: ” قايغۇرمىغىن، پەرۋەردىگارىڭ ئاستىڭدىن ئېرىق بەرپا قىلدى “- دېدى.
- 25- ئايەتتە: خورمىنىڭ شېخىنى ئىرغىتىقن، ساڭا ئەمدىلا پىشقان، ئەڭ ياخشى مېۋىلەر تۈكۈلىدۇ.
- 26- ئايەتتە: خورمىدىن يىگىن، سۇ ئىچكىن، بوۋاق بىلەن خۇرسەن بولغىن. ئەگەر كىشىلەردىن بىرى ئۇچراپ قىلىپ، بۇ ئەھۋالنىڭ (ھامىلىلىك) ھەققىدە سورىسا، ئېيتقىنكى: مەن رەببىمگە ۋەدە بەردىم، سۈكۈت قىلىمەن، ھېچكىمگە گەپ قىلمايمەن. ئۇلارنىڭ شەرىئىتىدە سۈكۈت قىلىش ئىبادەت ھېسابلىناتتى. مۇھەممەد ئەلەيھىسسالامنىڭ شەرىئىتىدە بۇنداق ئەمەس.
- 27- ئايەتتە: مەريەم ئانىمىز يىراق جايدىن بالىسىنى كۆتۈرۈپ قەۋمىنىڭ يېنىغا كەلدى. ئۇلار مەريەمنىڭ بۇ ئەھۋالنى كۆرۈپ مۇنداق دېدى: ” ئى مەريەم! سەن ھەقىقەتەن غەلىتە ۋە بىمەنە ئىش قىلدىڭ “.
- 28- ئايەتتە: ئى سالىھ ئەر - ھارۇننىڭ ھەمىشەسى. داداڭ پاھىشىگە يېقىن كېلىدىغان ناچار ئادەم ئەمەس ئىدى. ئاناڭمۇ ئىپتىتىنى بۇزىدىغان پەس ئايال ئەمەس ئىدى.
- 29- ئايەتتە: مەريەم ئۇلارغا ئىسا ئەلەيھىسسالامدىن سوراڭ ۋە سۆزلىشىش ئۈچۈن بوۋاقنى ئىشارەت قىلغاندا، ئۇلار مەنسىتمەستىن بۆشۈكتىكى سۈت ئىمىۋاتقان بوۋاق بىلەن قانداقمۇ پاراڭلاشقىلى بولسۇن - ، دېيىشتى.
- 30- ئايەتتە: ئىسا ئەلەيھىسسالام بۆشۈكىدە ئىمىۋىتىپ: ” مەن ئاللاھنىڭ بەندىسى، ئاللاھ ماڭا ئىنجىلنى بېرىشكە ۋەدە قىلدى ۋە مېنى پەيغەمبەر قىلدى “- دېدى.
- 31- ئايەتتە: قەيەردە بولسام خەيرلىك ۋە بەرىكەتلىك قىلدى. ھاياتلا بولىدىكەنمەن نامازغا ئەھمىيەت بېرىشكە ۋە زاكاتنى ئادا قىلىشىمغا تەۋسىيە قىلدى.
- 32- ئايەتتە: ئانامغا كۆيۈمچان قىلدى. ھاكاۋۇر، شەقى ۋە رەببىمگە ئاسى قىلمىدى.
- 33- ئايەتتە: مەن تۇغۇلغان كۈنۈمدە، ۋاپات بولغان كۈنۈمدە، شۇنداقلا قىيامەت كۈنى قايتىدىن تىرىلگەن كۈنۈمدە رەببىمدىن ئامانلىققا ئېرىشىمەن.

جەريانلارنىڭ خۇلاسسىسى

مەريەم ئانىمىزغا جىبرىئىلنىڭ بىشارەت ئېلىپ كېلىشى. ھەزرىتى مەريەمنىڭ قەۋمىدىن يىراق جاي ئۆزىدىشى. ھەزرىتى مەريەمنىڭ ئانا بولۇشى، روھىي ھالىتى ۋە ئۇنىڭ ئىسا ئەلەيھىسسالامغا ھامىلە بولغانلىقىنى قەۋمىگە قانداق چۈشەندۈرۈش توغرىسىدا ئويلىغانلىرى. جىبرىئىل ئەلەيھىسسالامنىڭ ھېسداشلىقى، تۇغۇت جەريانىدا قانداق قىلىدىغانلىقى توغرىسىدا يول كۆرسەتكەنلىكى ۋە شۇنداقلا قەۋمى بىلەن ئۇچراشقاندا بالىسى بىلەن نېمە قىلىدىغانلىقى. قەۋمى ھەزرىتى مەريەمنىڭ ياتلىق بولماي تۇرۇپ ھامىلىدار ئىكەنلىكىنى ئېتىراپ قىلمىغانلىقى ۋە ئاللاھ تائالانىڭ بۆشۈكتىكى بوۋاق ئىسا ئەلەيھىسسالامنى سۆزلەتكەنلىكى. ھەر بىر جەرياننىڭ ئىمانى ۋە مېتافىزىك تەرىپى بولۇپ، مۇھەممەد ئەلەيھىسسالامغا مۇسۇلمانلار نامازلىرىدا ئوقۇيدىغان قۇرئان ئايەتلىرىگە ئايلانغان بويىچە تەپسىلى مەلۇماتنى كىم يەتكۈزدى. شۈبھىسىزكى، ئۇ بولسىمۇ ئاللاھنىڭ ۋەھىيىسى.

مەسىھ (ئىسا) نىڭ ماھىيىتى

مەسىھ (ئىسا) ئاللاھ نىڭ ئوغلىمۇ؟ ئالدى بىلەن ئۆز - ئۆزىمىزگە سوئال قويۇشىمىزغا توغرا كېلىدۇ: ئاللاھ نىڭ بالىغا ئېھتىياجى بارمۇ؟ بالىغا ئېھتىياجى بار دېيىلگەندە، ئۇنداقتا ئۇ ئاللاھ نىڭ ئايالى كىم؟ ئۇ ئاللاھ خوتۇنغا ئېھتىياجلىقمۇ؟ بۇ سوئاللارنىڭ جاۋابىغا ئېرىشىش ئۈچۈن ئاللاھ تائالانى ئۆزى قۇرئان كەرىمدە تونۇشتۇرغان تەرىپى بىلەن تونۇشايلى. ئاللاھ تائالا ئۆزىنى تەرىپلەپ مۇنداق دەيدۇ: □ (ئى مۇھەممەد!) ئېيتقىنكى، ئۇ ئاللاھ بىردۇر. ھەممە ئاللاھ قا موھتاجدۇر. ئاللاھ بالا تاپقانمۇ ئەمەس، تۇغۇلغانمۇ ئەمەس. ھېچ كىشى ئۇنىڭغا تەڭداش بولالمايدۇ. ① ئايەتلەرنىڭ تەپسىرى ئايەتتە: دېگىن، ئى مۇھەممەد! ئۇ - ئاللاھ ئىلاھلىقتا يەككە - يىگانەدۇر، ھېچقانداق شېرىكى يوق. ئايەتتە: ھاجەتلەر ۋە تىلەكلەرنىڭ ئادا بولۇشىدا يىگانە مەركەز ئاللاھ تائالادۇر. ئايەتتە: ئۇنىڭ بالىسى يوق. شۇنداقلا خوتۇنمۇ يوق. ئايەتتە: مەيلى ئۇنىڭ ئىسىملىرىدا ياكى ئۇنىڭ ئالاھىدىلىكلىرىدە ۋەياكى ئىش - ھەرىكەتلىرىدە بولسۇن تەڭدىشى يوق، ئاللاھ ھەممىدىن ئۈستۈن ۋە ھەممىدىن ئۇلۇغ.

①

ئاللاھ يەنە مۇنداق دەيدۇ: □ ئاللاھنىڭ بالىسى يوق، ئۇنىڭغا تەڭ بولغۇدەك باشقا بىر ئىلاھمۇ يوق، ئەگەر بۇنداق بولسا ئىدى، ئۇ چاغدا ھەر ئىلاھ ئۆزى ياراتقان مەخلۇقنى يالغۇز ئىگىلەيتتى، بەزىسى بەزىسىدىن غالىب كېلەتتى، ئاللاھ ئۇلارنىڭ ئاللاھقا نىسبەت بەرگەن نەرسىلىرىدىن پاكىتۇر. ئاللاھ غەيبىنى ۋە ئاشكارىنى بىلگۈچىدۇر، مۇشۇرىكلارنىڭ شېرىك كەلتۈرگەن نەرسىلىرىدىن ئۈستۈندۇر. ①

ئايەتلەرنىڭ تەپسىرى

91- ئايەتتە: ئاللاھ بالىلىق بولغان ئەمەس. ئۇنىڭ بىلەن بىرلىكتە باشقا ئىلاھمۇ يوق. چۈنكى، مۇبادا بىر مەبۇدىتىن باشقا كۆپلىگەن ئىلاھلار بولغان بولسا ھەر بىر ئىلاھ ئۆزى ياراتقان مەخلۇقاتلىرىنى ئىگىلەپ، خۇددى دۇنيادىكى ھۆكۈمرانلارغا ئوخشاش ئۆز-ئارا رىقابەت ۋە تىرىكشىش يۈز بېرەتتى. دە، كائىناتنىڭ قانۇنىيىتى ئېگىز - پەس بولۇپ، خەتەر كېلىپ چىقاتتى. ئاللاھ ئۇلار ئېيتقان شېرىك ياكى پەرزەنتتىن مۇنەزەھتۇر (خالىي).

92- ئايەتتە: ئۇ - ئاللاھ ئۆزى يالغۇز ھالدا مەخلۇقاتلىرى كۆرۈۋاتقان ۋە كۆرمەيۋاتقان شەيئىلەرنى بىلىدۇ. ئۇلارنىڭ گۇمان قىلغىنىدەك شېرىكتىن پاكىتۇر.

ئاللاھ تائالا مۇنداق دەيدۇ: □ مۇشۇرىكلار ئېيتقاندەك، ئاللاھ بىلەن بىرگە يەنە باشقا ئىلاھلار بولغان تەقدىردە ئىش ئىگىسى (ئاللاھ ئۈستىدىن) غەلبە قىلىش ئۈچۈن ئەلۋەتتە يول ئىزدىگەن بولاتتى. ئاللاھ پاكىتۇر، ئۇلارنىڭ بوھتان سۆزلىرىدىن يۈكسەك دەرىجىدە ئالىيدۇر. يەتتە ئاسمان - زېمىن ۋە ئۇلاردىكى مەخلۇقاتلار ئاللاھنى پاك دەپ بىلىدۇ، (كائىناتتىكى) قانداقلىكى نەرسە بولمىسۇن، ئاللاھنى پاك دەپ مەدھىيەلەيدۇ (يەنى ئاللاھنىڭ ئۇلۇغلىقىنى سۆزلەيدۇ)، لېكىن سىلەر (تىلىڭلار ئوخشاش بولمىغانلىقى ئۈچۈن) ئۇلارنىڭ مەدھىيەسىنى سەزمەيسىلەر، ئاللاھ ھەقىقەتەن (بەندىلىرىگە) ھەلىمدۇر (يەنى ئاسىيلىق قىلغانلارنى جازالاشقا ئالدىراپ كەتمەيدۇ)، (تەۋبە قىلغۇچىلارنى) مەغپىرەت قىلغۇچىدۇر. ②

ئايەتلەرنىڭ تەپسىرى

42- ئايەتتە: ئى مۇھەممەد! مۇشۇرىكلارغا ئېيتقىن، ناۋادا ئاللاھ بىلەن بىللە باشقا ئىلاھلار بولغان بولسا ئىدى، بۇ ئىلاھلار ئىشنىڭ ئىگىسى ئاللاھقا غالىب كېلىش، ئۈستۈن بولۇپلىش ئۈچۈن يول ئىزدىگەن بولاتتى.

43- ئايەتتە: ئاللاھ تائالا مۇشۇرىكلارنىڭ بوھتان سۆزلىرىدىن پاك ۋە مۇنەزەھتۇر.

44- ئايەتتە: يەتتە ئاسمان ۋە زېمىن ھەمدە ئىچىدىكى بارچە مەخلۇقات ئاللاھقا تەسبىھ ئېيتىپ تۇرىدۇ. مەۋجۇدات ئالىمىدىكى ھەر نەرسە ئاللاھقا مەدھىيە ئېيتىش بىلەن بىر ۋاقىتتا كەمچىلىكلەردىن پاكلاپ تۇرىدۇ. بىراق ئۇنى سىلەر ئىدراك قىلالمايسىلەر. ئى ئىنسانلار! شۇبھىسىزكى، ئاللاھ تائالا بەندىلىرىگە ئىنتايىن ئېغىر - بىسىق بولۇپ، ئاسىيلىق قىلغانلارنى جازالاشقا ئالدىرمايدۇ ۋە ئۇلارنى ئەپۇ قىلىدۇ.

ئاللاھ تائالا ئۆزىنى مۇنداق تونۇشتۇرىدۇ (تەرىپلەيدۇ)

① سۈرە موئمىنۇن 91، 92- ئايەتلەر

② سۈرە ئىسرا (بەنى ئىسرائىل) 42- 44- ئايەتكىچە

ئاللاھ زاتىدا يەككە - يىگانىدۇر. مەخلۇقاتلىرىدىن ھېچبىرى ئۇنىڭغا ئوخشىمايدۇ. (ئوخشاشلىققا ئىگە ئەمەس)

مەخلۇقاتلىرىدىن ھېچكىمگە ئېھتىياجى چۈشمەيدۇ، مەخلۇقاتلار ئۇنىڭغا موھتاج .

ئۇنىڭ بالىسى يوق.

ئۇ تۇغۇلغان ئەمەس.

ئاللاھ نىڭ زاتىدا، سۈپەتلىرى (ئالاھىدىلىكلىرى) دە ۋە ئىش - ھەرىكىتىدە ئوخشىشى يوق.

كۆپلىگەن ئىلاھلارنىڭ مەۋجۇتلۇقىنى پەرەز قىلساق، ئوخشىشى بار ھەربىر ئىلاھنىڭ كۈچى بار

دېگەندە، ھەربىرى ئۆزى ياراتقان مەخلۇقاتلىرىغا ھۆكۈمرانلىق قىلىپ باشقىلاردىن ئۈستۈن بولۇشقا

تىرىشىدۇ. نۇرغۇن ئىلاھلار بار دەپ پەرەز قىلساق، ھەر بىر ئىلاھنىڭ كۈچى يەنە بىرىنىڭكىدىن ئۆزگىچە

بولسا ئۇلار ئەڭ ئۇلۇغ بولغىنىغا بوي سۇنىدۇ.

مەسىھ ئاللاھ نىڭ ئوغلىمۇ؟

ئاللاھ تائالا قۇرئان كەرىمدە مۇنداق دەيدۇ، مەسىھ ئىنسانلارنىڭ ئۆزىگە ئىبادەت قىلىشىنى تەلەپ

قىلغىنى يوق. بەلكى ئەگەشكۈچىلىرىدىن يالغۇز ئاللاھقا ئىبادەت قىلىشلىرىنى تەلەپ قىلغان، ئۇ بەزى

مۇنتەسسىپلىرىنىڭ ئىلگىرى سۈرگەن «ئاللاھ نىڭ ئوغلى» ئىكەنلىك مۇددىئاسىنى رەت قىلىدۇ. ئۇ

بولسىمۇ قىيامەت كۈنىدىكى كۆرۈنۈشلەردىن بىر كۆرۈنۈش بولۇپ، ئاللاھ تائالا بۇ ھەقتە مۇنداق دەيدۇ:

□ ئۆز ۋاقتىدا ئاللاھ ئېيتتى: «ئى مەريەم ئوغلى ئىسا! سەن كىشىلەرگە، ئاللاھ نى قويۇپ مەن بىلەن

ئانامنى ئىككى ئىلاھ قىلىۋېلىڭلار، دېدىڭمۇ؟» ئىسا ئېيتتى: «(رەببىم!) شەننىڭگە لايىق ئەمەس

نەرسىلەردىن سېنى پاك دەپ ئېتىقاد قىلمەنكى، ماڭا ئېيتىشقا تېگىشلىك بولمىغان سۆزلەرنى مەن

ئېيتمايمەن، ئەگەر مەن بۇ سۆزنى ئېيتقان بولسام، ئۇنى سەن چوقۇم بىلىسەن (يەنى مېنىڭ ئۇنداق

دېمىگەنلىكىم ساڭا مەلۇملۇق). سەن مېنىڭ زاتىمدىكىنى بىلىسەن، مەن سېنىڭ زاتىڭدىكىنى

بىلمەيمەن، سەن غەيبىلەرنى ناھايىتى ئوبدان بىلىسەن. مەن ئۇلارغا پەقەت سەن مېنى ئېيتىشقا بۇيرۇغان

سۆزنى، يەنى، مېنىڭ پەرۋەردىگارىم ۋە سىلەرنىڭ پەرۋەردىگارىڭلار بولغان ئاللاھقا ئىبادەت قىلىڭلار، دېدىم.

مەن ئۇلارنىڭ ئارىسىدا بولغان مۇددەتتە، ئۇلارنىڭ ئەمەللىرىنى كۆزىتىپ تۇرغان ئىدىم، مېنى قەبىزى روھ

قىلغىنىڭدىن كېيىن، ئۇلارنىڭ ئەمەللىرىنى سەن كۆزىتىپ تۇرغان ئىدىڭ، سەن ھەممە نەرسىدىن

خەۋەردارسەن. ئەگەر ئۇلارغا ئازاب قىلساڭ، ئۇلار سېنىڭ بەندىلىرىڭدۇر (ئۇلارنى خالىغىنىڭچە تەسەۋررۇپ

قىلىسەن)، (ساڭا ھېچ ئەھدى تەئەۋرۇز قىلالمايدۇ)، ئەگەر ئۇلارغا (يەنى ئۇلارنىڭ ئىچىدىكى تەۋبە

قىلغانلارغا) مەغپىرەت قىلساڭ، سەن (ئىشىڭدا) غالىب، ھېكمەت بىلەن ئىش قىلغۇچىدۇرسەن.»

ئاللاھ ئېيتىدۇ: «بۇ كۈن (يەنى قىيامەت كۈنى) راستچىلارنىڭ راستچىللىقى ئۆزىگە پايدا قىلىدىغان

كۈندۇر، ئۇلار ئاستىدىن ئۈستەڭلار ئېقىپ تۇرىدىغان جەننەتلەردە مەڭگۈ قالىدۇ، ئاللاھ ئۇلاردىن رازى بولىدۇ،

ئۇلار ئاللاھتىن مەمنۇن بولىدۇ، بۇ زور بەختتۇر» □. ①

① سۈرە مائىدە 116 - 119 - ئايەتكىچە

يۇقىرىقى ئايەتلەرنىڭ تەپسىرى

116 - ئايەتتە: قىيامەت كۈنى ئاللاھ تائالانىڭ مۇنداق دەيدىغانلىقىنى ئېيتىپ بەرگەن: «ئى مەريەم ئوغلى ئىسا، ئىنسانلارغا مەن ۋە ئانامنى ئاللاھ نىڭ ئورنىغا، يەنى ئىككى مەبۇد قىلىنغانلار» دېمىگەنمىدىڭ. ئىسا جاۋاب بېرىپ: ئاللاھ نىڭ پاكلاپ تۇرۇپ كىشىلەرگە ھەق بولمىغان نەرسىنى دېيىش ماڭا لايىق ئەمەس. مەن ئۇنداق دېگەن بولسام ئۆزلىرى بىلەنلا، چۈنكى ھېچبىر شەيئى ئۆزلىرىگە مەخپىي ئەمەس. ئىچمىدىكىنى ئۆزلىرى بىلەنلا، مەن سىلەرنىڭ ئىچىلىرىدىكىنى (كۆڭۈللىرىدىكىنى) بىلمەيمەن. ئۆزلىرى ئاشكارا ۋە يوشۇرۇن ھەر شەيئىنى بىلگۈچى.

117 - ئايەتتە: ئىسا ئەلەيھىسسالام ئېيتتى: مەن ئۇلارغا ئۆزلىرى ۋەھىي قىلغاندىن باشقىنى دېمىدىم. ماڭا بۇيرۇغانلىرى ئۆزلىرىنى بىر دەپ ئېتىقاد قىلىش (تەۋھىد) ۋە ئىبادەتتىن ئىبارەت. مەن ئۇلارنىڭ ئىچىدە ياشىغان ۋاقىتىدا ئىش - ھەرىكەتلىرىگە، سۆزلىرىگە شاھىت ئىدىم. يەر يۈزىدىكى ئەجلىم ئاخىرلىشىپ ئاسمانغا كۆتۈرۈلگەنلىرىدىن كېيىن ئۆزلىرىلا ئۇلارنىڭ مەخپىيەتلىكلىرىنى بىلىپ تۇرغان، سىلى ھەزرىتىگە نازارەتچى، گۇۋاھچى. ئۆزلىرىگە يەر يۈزىدە ۋە ئاسماندا ھېچبىر مەخپىيەتلىك مەخپىي بولمايدۇ.

118 - ئايەتتە: شۇبھىسىزكى، ئى ئاللاھ! ئەگەر ئۇلارنى ئازاپلىسا ئۇلار بەربىر ئۆزلىرىنىڭ بەندىلىرى. ئۇلارنىڭ ئەھۋالىنى ئۆزلىرى ئوبدان بىلەنلا. ئادالەتلىرى بىلەن ئۇلارغا خالىغانلىرىنى يۈرگۈزۈن. ئۇلارنىڭ ئىچىدىن تۆبە قىلغانلارنى شەپقەتلىرى بىلەن كەچۈرسە (ئۇمۇ ئۆزلىرىنىڭ پەزىلى - كەرىمى). چۈنكى سىلى مەغلۇپ بولمايدىغان ھەممىدىن كۈچلۈك، ھەر ئىشىدا ۋە باشقۇرۇشىدا ھېكمەت ساھىبى.

119 - ئايەتتە: ئىسا ئەلەيھىسسالام قىيامەت كۈنى ئېيتىدۇ: بۈگۈن رەببىنى بىر دەپ بىلگۈچىلەرگە ئۇلارنىڭ تەۋھىدى (تەۋھىد ئېتىقادى)، شەرىئەتكە قىلغان تائىتى، نىيەت، سۆز ۋە ئىش - ھەرىكەتلىرىدىكى ساداقىتى پايدا ئېلىپ كېلىدىغان جازا - مۇكاپات كۈنى. ئۇلارغا قەسىرلىرىنىڭ ئاستىدىن ئۆستەڭلەر ئېقىپ تۇرىدىغان جەننەتلەر بار بولۇپ، ئۇ يەردە ھەمىشە تۇرىدۇ. ئاللاھ ئۇلارنىڭ قىلغان ياخشى ئىشلىرىنى قوبۇل قىلىش بىلەن ئۇلاردىن رازى بولىدۇ. ئۇلارمۇ ئاللاھ بەرگەن مۇكاپاتتىن خۇرسەن بولىدۇ. بۇ مۇكاپات ۋە رازىمەنلىك زور بەختتۇر.

يەنە بىر سۈرىدە ئاللاھ تائالا مۇنداق دەيدۇ:

ئەنە شۇ ئىسا ئىبىن مەريەمنىڭ (قىسسەسىدۇر). ئىسا ئۇلار دە-تالاش قىلىۋاتقان ئۆزىنىڭ ئىشىنىڭ (ھەقىقىتى) ئۈستىدە ھەق گەپنى قىلدى. «ئاللاھ نىڭ شەنكىگە بالىسى بولۇش لايىق ئەمەس، ئاللاھ (بالىدىن، شېرىكتىن) پاك تۇر، ئاللاھ بىرەر ئىش قىلىشنى ئىرادە قىلسا، ئۇنىڭغا ۋۇجۇدقا كەل دەيدۇ - دە، ئۇ ۋۇجۇدقا كېلىدۇ. ئاللاھ ھەقىقەتەن مېنىڭ پەرۋەردىگارىمدۇر، سىلەرنىڭمۇ پەرۋەردىگارىڭلاردۇر، شۇنىڭ ئۈچۈن ئۇنىڭغا ئىبادەت قىلىنغانلار، بۇ توغرا يولىدۇر». ئىسانىڭ ئىشى توغرىسىدا ئۇلار (يەنى ئەھلى كىتاب) ئارىسىدىكى پىرقىلەر ئىختىلاپ قىلىشتى، بۈيۈك كۈن (يەنى قىيامەت كۈنى) كەلگەن چاغدا، كاپىرلارغا ۋاي! ئۇلار بىزنىڭ دەرگاھىمىزغا كەلگەن كۈندە (يەنى قىيامەت كۈنىدە) قۇلاقلىرى ھەممىنى ئوبدان ئاڭلايدىغان، كۆزلىرى ھەممىنى كۆرىدىغان بولىدۇ، لېكىن زالىملار بۈگۈن (يەنى بۇ دۇنيادا) روشەن گۇمراھلىقتىدۇر. ①

① سۈرە مەريەم 34 - 38. ئايەتكىچە.

ئايەتلەرنىڭ تەپسىرى

34- ئايەتتە: ئۇ ساغنا ئالاھىدىلىكى ۋە خەۋىرىنى بىز قىسسە قىلىپ بەرگەن مەريەم ئوغلى ئىسا بولۇپ، ئۇنىڭدا ھېچ شەك - شۈبھە يوق، بۇ يەھۇدىيلار ۋە ناسارالار ئىختىلاپ ۋە شۈبھىگە چۈشكەن ھەق سۆز.

35- ئايەتتە: ئاللاھقا ئۆزىنىڭ بەندىلىرى ۋە مەخلۇقاتلىرى ئىچىدىن بالىلىق بولۇش لايىق ئەمەس. ئاللاھ ئۇنىڭدىن پاكئۇر. بىر ئىشنى ۋۇجۇدقا چىقىرىشنى ئىرادە قىلسا ئۇ ئىش مەيلى ئاددىي ياكى مۇرەككەپ بولسۇن ئاللاھقا تەس كەلمەيدۇ. ئاللاھ «ۋۇجۇدقا كەل» دېسە، ئۆزى خالىغىنى ۋە ئىرادىسى بويىچە ۋۇجۇدقا كېلىدۇ.

36- ئايەتتە: ئىسا ئەلەيھىسسالام قەۋمىگە ئېيتتى: ئاللاھ مېنىڭ رەببىم ۋە سىلەرنىڭمۇ رەببىڭلار، ئۇنىڭغا ئىبادەت قىلىڭلار، شېرىك كەلتۈرمەڭلار، بۇ بولسا ئەڭ توغرا يولدۇر.

37- ئايەتتە: ئەھلى كىتاب ئىچىدىكى پىرقىلار ئىسا ئەلەيھىسسالام توغرىلىق ئۆز ئىچىدە ئوخشىمىغان گۇرۇپپىلارغا بۆلۈندى: ئۇلارنىڭ ئىچىدە ئەڭ چېكىدىن ئاشقانلىرى ناسارالار بولۇپ، بەزى پىرقىلىرى «ئىسا ئاللاھنىڭ ئۆزى» دېسە، بەزىسى «ئىسا ئاللاھنىڭ ئوغلى»، يەنە بەزىسى «ئىسا ئۇچىنچىسى» ئىكەنلىكىنى ئىلگىرى سۈرمەكتە. ئاللاھ تائالا ئۇلارنىڭ ھەممە سەپسەتسىدىن پاكئۇر، ئۇستۇندۇر.

ئەھلى كىتابنىڭ بىر قىسمى تەفرىت دەرىجىسىدە بولۇپ، بۇلار «ئىسا سېھىرگەر» دېيىشتى. يۈسۈپ نىجارنىڭ ئوغلى دەپ تۆھمەت قىلىشتى. بۇلار بولسا يەھۇدىيلار. قىيامەت كۈنىدىكى دەھشەتلىك كۈندە كاپىرلارنىڭ ھالىغا ۋاي.

38- ئايەتتە: قىيامەت كۈنى ئۇلارنىڭ قۇلاقلىرى ۋە كۆزلىرى ئۆتكۈر بولۇپ كېتىدۇ. ئاللاھنىڭ ھۇزۇرىغا كەلگەندە، قۇرئان كەرىم مۇقەررەلەشتۈرۈلگەندە ئىسا ئەلەيھىسسالام نىڭ ئاللاھنىڭ ئەلچىسى ئىكەنلىكى ئايان بولىدۇ. بۇ نۇقتىنى ئىسا ئەلەيھىسسالاممۇ ئۆزىنى تەرىپلىگەندە ئېيتقان. چېكىدىن ئاشقانلار (ناسارالار)، تەفرىتچىلەر (يەھۇدىيلار) بۇ دۇنيادا ئىسا ئەلەيھىسسالامنىڭ ھەقىقىي ماھىيىتىنى قوبۇل قىلىشمايدۇ. پۇشايمنى ھېچنەرسىگە ئەسقاتمايدىغان كۈندە نادامەت قىلىشىدۇ. بۇ دۇنيادىكى ئۆزىگە زۇلۇم قىلغۇچىلار ھەقىقەت ئالدىدا گاس - گاچا ھۆكۈمىدە بولۇپ، ئوچۇق گۇمراھلىقتىدۇر.

ئىسا ئەلەيھىسسالامنىڭ مۆجىزىلىرى

ئاللاھ تائالا بىر قەۋمگە پەيغەمبەر ئەۋەتىدىكەن ئىنسانلارنىڭ ئۇنىڭ پەيغەمبەرلىكىنى تەستىق قىلىشقا پاكىت سۈپىتىدە، ئۇنىڭ ئوخشىشىنى باشقىلار قىلالمايدىغان پەۋقۇلئادە مۆجىزە ياكى مۆجىزىلەرنى بەرگەن.

مەزكۇر مۆجىزىلەر پەيغەمبەرنىڭ دەۋرىگە خاس بولۇپ، ئۇلارنى پەقەت شۇ دەۋردە ياشىغانلار كۆرەلگەن ۋە كېيىنكىلەرگە كۆرسەتكەن. بىراق پەيغەمبەرلەرگە بېرىلگەن مۆجىزىلەردىن كۈنىمىزگە قەدەر يېتىپ كەلگەن ئەڭ چوڭ مۆجىزە ھېسابلانغان قۇرئان كەرىم بولۇپ، مۇھەممەد ئەلەيھىسسالامغا نازىل بولغان ئۇنىڭ ئوخشىشىنى، ئۇنىڭدەك 10 سۈرىنى ياكى ھېچبولمىغاندا بىرەر سۈرىنىڭ ئوخشىشىنى ھېچكىم ئىجاد قىلىپ چىقالمايدۇ.

جۈملىدىن ئىسا ئەلەيھىسسالامنىڭ پەيغەمبەرلىكىنى ئىسپاتلايدىغان مۆجىزىلەر تۆۋەندىكىدەك: ئاللاھ تائالا قۇرئان كەرىمدە ئىسا ئەلەيھىسسالامنىڭ مۆجىزىلىرى ھەققىدە مۇنداق دەيدۇ: □ئۇنى بەنى ئىسرائىلغا پەيغەمبەر قىلىپ ئەۋەتىدۇ. (ئۇ دەيدۇ) «شۈبھىسىزكى، سىلەرگە مەن رەببىڭلار تەرىپىدىن بولغان (پەيغەمبەرلىكىمنىڭ راستلىقىنى كۆرسىتىدىغان) بىر مۆجىزە ئېلىپ كەلدىم، مەن سىلەرگە لايدىن قۇشنىڭ شەكلىدەك بىر نەرسە ياسايمەن، ئاندىن ئۇنىڭغا پۈۋلەيمەن - دە، ئاللاھنىڭ ئىزى بىلەن،

ئۇ قۇش بولىدۇ. تۇغما كورنى، بەرەس كېسىلىنى ساقايتىمەن؛ ئاللاھ نىڭ ئىزنى بىلەن، ئۆلۈكلەرنى تىرىلدۈرىمەن، سىلەر يەيدىغان ۋە ئۆيۈڭلاردا ساقلايدىغان يېمەكلىكلەردىن خەۋەر بېرىمەن (يەنى سىلەرنىڭ يوشۇرۇن ئەھۋالىڭلارنى ئېيتىپ بېرەلەيمەن). شۇبھىسىزكى، ئەگەر سىلەر ئاللاھ نىڭ مۆجىزىلىرىگە ئىشەنگۈچى بولساڭلار، بۇنىڭدا (يەنى مەن كەلتۈرگەن مۆجىزىلەردە) سىلەر ئۈچۈن ئەلۋەتتە (مېنىڭ راستلىقىمنى كۆرسىتىدىغان روشەن) ئالامەت بار. ①

ئايەتنىڭ تەپسىرى

49- ئايەتتە: ئاللاھ ئىسا ئەلەيھىسسالامنى بەنى ئىسرائىلغا پەيغەمبەر قىلىپ ئەۋەتىدۇ. ئىسا ئەلەيھىسسالام ئۇلارغا ئېيتتى: مەن سىلەرگە ئاللاھ تەرىپىدىن ئەۋەتىلگەن ئەلچى ئىكەنلىكىمنى ئىسپاتلايدىغان پاكىت ئېلىپ كەلدىم. ئۇ بولسا تۆۋەندىكىچە: لايدىن قۇشقا ئوخشاپ كېتىدىغان نەرسە ياسايمەن. ئۇنىڭغا پۈدىگەن ۋاقتىدا ئاللاھ نىڭ ئىزنى بىلەن جان كىرىپ ھەقىقىي قۇشقا ئايلىنىدۇ. يەنە ئەمما تۇغۇلغان مىيىپىنى ساقايتىمەن، ئاق كېسەلگە گىرىپتار بولغاننى داۋالايمەن، ئاللاھ نىڭ رۇخسىتى بىلەن ئۆلۈكنى تىرىلدۈرىمەن. ئۆيۈڭلاردا يىغىپ قويغان شۇنداقلا سىلەر يېگەن تامىقىڭلارنى ئېيتىپ بېرىمەن.

شۇبھىسىزكى، ئىنساننىڭ قولىدىن كەلمەيدىغان يۇقىرىدىكى چوڭ ئىشلار - سىلەر ئاللاھ نىڭ پاكىتلىرىغا ۋە ئايەتلىرىگە چىن ئىشىنىدىغان بولساڭلار، ئىسا ئەلەيھىسسالامنىڭ ئاللاھ نىڭ ئەلچىسى ۋە پەيغەمبىرى ئىكەنلىكىگە دالالەت قىلىدۇ.

يۇقىرىقى ئايەتلەرگە ئاساسەن مۇسۇلمان شۇنىڭغا چىن ئىمان ئېيتىدۇكى، ئاللاھ تا ئالا پەيغەمبىرى ئىسا ئەلەيھىسسالامنى ئۆزىنىڭ ئەلچىسى ئىكەنلىكىنى ئىسپاتلايدىغان مۆجىزىلەر ئارقىلىق بەنى ئىسرائىل قەۋمىگە ئەۋەتكەن.

ئۇ مۆجىزىلەر بولسا:

قۇشنىڭ ھەيكىلىنى ياساپ پۈۈلگەن ۋە ئۇ ھەيكەل ئاللاھ نىڭ ئىزنى بىلەن قۇشقا ئايلىنغان.

تۇغما ئەمانى ئاللاھ نىڭ ئىزنى بىلەن ساقايتقان.

ئۆلۈكلەرنى ئاللاھ نىڭ ئىزنى بىلەن تىرىلدۈرگەن.

كىشىلەرنىڭ ئۆيلىرىدە يىغىپ ساقلىغان يېمەك - ئىچمەك ۋە باشقا ئەشياىلىرىنى ئۇلارغا ئېيتىپ بەرگەن.

ئويلاپ باقايلى: ئۆلۈكنى تىرىلدۈرۈش، قۇشنىڭ ھەيكىلىگە پۈۈلسە ھەقىقىي قۇشقا ئۆزگىرىشى ۋە دوختۇرلار داۋالىيالمىغان ئاق كېسەلنى داۋالاشنى ئىنسان ئەقلىنى ھەيران قالدۇرىدۇ.

بىراق شۇنى ئۇنۇتماسلىقىمىز كېرەككى، ئۇلارنىڭ ھەممىسى ئاللاھ نىڭ ئىزنى بىلەن مەيدانغا كەلگەن بولۇپ، شۇنداقلا ئىسا ئەلەيھىسسالاممۇ بۇنى ئالاھىدە تەكىتلىگەن. ئاللاھ ھەممىگە قادىر. ئۇ بىر نەرسىنى قىلىشنى خالىسا ئۇنىڭغا « بول » دەيدۇ - دە، ۋۇجۇدقا كېلىدۇ.

نېمە ئۈچۈن ئىسا ئەلەيھىسسالام ئاللاھنىڭ ئوغلى بولالمايدۇ؟

① سۈرە ئال ئىمران 49- ئايەت

شەك - شۈبھىسىزكى، ئىسا ئەلەيھىسسالامنىڭ ئاتىسىز ھالدا ئانىدىن دۇنياغا كېلىشى. ھەزرىتى مەريەمنىڭ ھېچبىر ئىنسان بىلەن يېقىنچىلىق قىلمىغان شارائىت ئاستىدا، ئىسا ئەلەيھىسسالامنىڭ تۇغۇلىشى ئادەتتىن تاشقىرى بىر ھادىسە. بۇنىڭ ئۆزىلا مەريەم ئانىمىزنى ھەيران قالدۇرغان. مەريەم ئانىمىز ئىسا ئەلەيھىسسالامغا ھامىلە بولىدىغانلىقى ھەققىدە بېشارەت بەرگەن پەرىشتىلەرگە: «ماڭا ھېچكىم يېقىنلاشمىغان تۇرسا، قانداقمۇ بالام بولسۇن؟»^① دېگەندە، پەرىشتىلەرنىڭ جاۋابى مۇنداق بولغان: شۇنىڭدەك ئاللاھ خالىغانى يارىتىدۇ، بىر ئىشقا ھۆكۈم قىلسا پەقەتلا «بول» دەيدۇ. دە، بولىدۇ.^②

ئۇ بولسا ئاللاھ نىڭ مەخلۇقاتلىرى ئۈستىدىكى قۇدرىتى. ئۇ قانداق خالىسا شۇنداق بولىدۇ. چۈنكى ئۇ يوقتىن يارىتىشقا قادىردۇر. بۇ بولسا جاۋابنىڭ بىر تەرىپى. «ئۇ ئاللاھ نىڭ ئوغلى ياكى ئاللاھ نىڭ بىر پارچىسى ۋە ياكى بولمىسا بىر ئىلاھنى شەكىللەندۈرگەن كۆپ ئىلاھلارنىڭ بىرى» دېگۈچىلەرنىڭ دىققەت - ئېتىۋارىنى قۇرئان شۇنىڭغا يۈزلەندۈرىدۇكى، ئىنسانلارنىڭ تۇنجى ئاتىسى ئادەم ئەلەيھىسسالامنىڭ يارىتىلىش جەريانى، ئىسا ئەلەيھىسسالامنىڭ يارىتىلىشىدىن بەكرەك چوڭ مۆجىزە. ئاللاھ ئادەم ئەلەيھىسسالامنى تۇپراقتىن ياراتقان. ئاللاھ تائالا قۇرئان كەرىمدە مۇنداق دەيدۇ:

شۈبھىسىزكى، ئاللاھ نىڭ نەزىرىدە ئىسانىڭ مىسالى (ئۇ ئاتىسىز يارىتىلغانلىقتىن) ئادەمنىڭ (يەنى ئادەم ئەلەيھىسسالامنىڭ) مىسالغا ئوخشايدۇ. ئادەمنى ئاللاھ (ئاتا - ئانىسىز) تۇپراقتىن ياراتتى، ئانىدىن ئۇنىڭغا: «ۋۇجۇدقا كەل» دېدى - دە، ئۇ ۋۇجۇدقا كەلدى (ئىسانىڭ ئىشى ئادەمنىڭ ئىشىدىن ئەجەبلىنەرلىك ئەمەس).^③

ئايەتنىڭ تەپسىرى:

59- ئايەتتە: شۈبھىسىزكى، ئاللاھ تائالانىڭ ئىسا ئەلەيھىسسالامنى ئاتىسىز يارىتىشى، ئادەم ئەلەيھىسسالامنى ئاتىسىز ۋە ئانىسىز ياراتقانغا ئوخشايدۇ. چۈنكى ئۇنى توپىدىن ياراتقان، ئانىدىن كېيىن «ئىنسان بولغىن» دېگەندە، ئادەم ئەلەيھىسسالامغا ئايلانغان. ئىسا ئەلەيھىسسالامنىڭ ئاتىسىز دۇنياغا كېلىشى سەۋەبلىك، ئۇنىڭ ئىلاھ (خۇدا) ئىكەنلىكىنى ئىلگىرى سۈرۈش سەپسەتتىن باشقا نەرسە ئەمەس. ئادەم ئەلەيھىسسالاممۇ ئاتا - ئانىسىز يارىتىلغان، ھەر كىم (ناسارا، يەھۇدىي ۋە مۇسۇلمان) ئۇنى ئاللاھ نىڭ بىر قولى دەپ بىلىدۇ. بۇ ئايەتتە شۇنىڭغا بېشارەت قىلىدىغان بولۇپ، ئىنسان تۈرى يارىتىلىش ئالاھىدىلىكىگە قاراپ، تۆت تۈرلۈك دېيىشكە بولىدۇ:

ئەر - ئايالسىز يارىتىلغىنى، ئادەم ئەلەيھىسسالام.

① ئايەتتىن ئېلىنغان.

② ئايەتتىن ئېلىنغان.

③ سۈرە ئال ئىمران 59- ئايەت

پەقەت ئۇردىن يارىتىلغىنى، ئادەم ئەلەيھىسسالامنىڭ رەپىقىسى ۋە شۇنداقلا ئىنسانىيەتنىڭ ئانىسى ھاۋا.

دادىسىز ھالدا پەقەتلا ئانىدىن دۇنياغا كەلگىنى، ئۇ بولسىمۇ ئىسا ئەلەيھىسسالام. ئاتا - ئانىدىن يارىتىلغىنى، ئۇ يۇقىرىقىلاردىن باشقا ئىنسانلار.

ئىسا ئەلەيھىسسالامنىڭ يارىتىلىش مۆجىزىسىنى، باشقا ئىنسانلارنىڭ يارىتىلىش مۆجىزىسىدىنمۇ چوڭ دېيىشكە بولىدۇ. ھاۋا ئانىنىڭ يارىتىلىش مۆجىزىسى، ئىسا ئەلەيھىسسالامنىڭ يارىتىلىش مۆجىزىسىدىن بەكرەك چوڭ. بىراق ئادەم ئەلەيھىسسالامنىڭ يارىتىلىش مۆجىزىسى ھاۋا ئانا ۋە ئىسا ئەلەيھىسسالاملارنىڭكىدىنمۇ چوڭ. چۈنكى، ئاللاھ تائالا ھەممە مەۋجۇداتنىڭ ياراتقۇچىسىدۇر. ئاللاھىدىكى شۇكى، بىر ئىشنى ۋۇجۇدقا كەلتۈرۈشنى ئىرادە قىلسا ئۇنىڭغا « بول » دېيىشى كۇپايە. ئۇ ۋۇجۇدقا كېلىدۇ.

ئىسا ئەلەيھىسسالامنىڭ ئاتىسىز ھالدا يارىتىلغانلىقىنى سەۋەب قىلىپ « ئاللاھ نىڭ ئوغلى » دېگۈچىلەر ئاتىسىز ۋە ئانىسىز يارىتىلغان. ئادەم ئەلەيھىسسالامغا نېمە دېيىشلىرى كېرەك؟ ئادەم ئەلەيھىسسالامنىڭ يارىتىلىش مۆجىزىسى تېخىمۇ كۈچلۈك ئەمەسمۇ؟

ئىسا ئەلەيھىسسالامنىڭ دەۋىتى ۋە رسالىتى

ئىسا ئەلەيھىسسالامنىڭ دەۋىتى (چاقىرىقى) نېمە ئىدى؟ نېمە بىلەن ئەۋەتىلگەن؟ قۇرئان كەرىم بىزگە كۆپلىگەن يەردە ئىسا ئەلەيھىسسالامنىڭ چاقىرىقى ۋە رسالىتى (پەيغەمبەرلىكى) توغرىسىدا بايانلار بېرىدۇ. ئاللاھ تائالا سۈرە ئالى ئىمراندا ئىسا ئەلەيھىسسالامنىڭ تىلى ئارقىلىق مۇنداق دەيدۇ: «مەن ئىلگىرى كەلگەن تەۋراتنى تەستىق قىلغان ھالدا (كەلدىم)، سىلەرگە پەرۋەردىگارنىڭ تەرىپىدىن دەلىل ئېلىپ كەلدىم. ئاللاھ تىن قورقۇڭلار ۋە (مېنىڭ ئەمرىمگە) ئىتائەت قىلىڭلار. ئاللاھ ھەقىقەتەن مېنىڭ پەرۋەردىگارىمدۇر، سىلەرنىڭمۇ پەرۋەردىگارنىڭلاردۇر، ئۇنىڭغا ئىبادەت قىلىڭلار، بۇ توغرا يولدۇر.»^①

ئايەتنىڭ تەپسىرى:

50- ئايەتتە: تەۋراتنى تەستىق قىلغان ھالدا ئاللاھ نىڭ ۋەھىيى ئارقىلىق بۇرۇن ئاللاھ ھارام قىلغان (چەكلىگەن) بەزى نەرسىلەرنى ھالال قىلىش ئۈچۈن كەلدىم، ئۇ ئاللاھ نىڭ رەھىمىتى ۋە يەڭگىللىتىشى. سۆزۈمنىڭ راستلىقىنى ئىسپاتلاش ئۈچۈن سىلەرگە رەببىمدىن پاكىت ئېلىپ كەلدىم. ئاللاھ تىن قورقۇڭلار، ئەمىرىگە خىلاپلىق قىلماڭلار، ئاللاھ تەرىپىدىن سىلەرگە يەتكۈزگەنلىرىمدە ماڭا ئىتائەت قىلىڭلار.

51- ئايەتتە: مەن سىلەرنى چاقىرغان يېگانە ئاللاھ مېنىڭ پەرۋەردىگارىم، شۇنداقلا سىلەرنىڭمۇ پەرۋەردىگارنىڭلار. ئۇنداق ئىكەن ئاللاھقا ئىبادەت قىلىڭلار، ھەممىڭلار قۇلچىلىق قىلىش (ئىبادەت) ۋە بوي سۇنۇشتا بىردەك مەسئۇلىيەتكە ئىگە. بۇ يول توپتوغرا يولدۇر.

^① سۈرە ئال ئىمران 50، 51- ئايەتلەر

سۈرە مەريەمدە ئاللاھ تائالا مۇنداق دەيدۇ: □ بوۋاق ئېيتتى: « مەن ھەقىقەتەن ئاللاھ نىڭ بەندىسىمەن، ماڭا كىتابنى بەردى (يەنى ئىنجىلنى بېرىدۇ) ۋە مېنى پەيغەمبەر قىلدى (يەنى قىلدۇ). قەيەردە بولاي مېنى بەرىكەتلىك قىلدى، ھاياتلا بولىدىكەنمەن، ماڭا نامازنى، زاكاتنى ئادا قىلىشنى تەۋسىيە قىلدى. » ①

ئايەتنىڭ تەپسىرى:

30- ئايەتتە: تېخى بوۋاق ھالىتىدىكى ئىسا ئەلەيھىسسالام بۆشۈكىدە تۇرۇپ: « مەن ئاللاھ نىڭ قۇلى. ماڭا كىتاب (ئىنجىل) نى بېرىشكە ھۆكۈم قىلدى، ھەمدە مېنى پەيغەمبەر قىلدى » دېدى.

31- ئايەتتە: قەيەردە بولسام مېنى خەير ۋە بەرىكەتلىك قىلدى. ھاياتلا بولىدىكەنمەن نامازغا قاتتىق ئېتىبار بېرىشىمنى ۋە زاكاتنى جايدا ئادا قىلىشىمنى بۇيرىدى.

سەف سۈرىسىدە ئاللاھ تائالا ئىسا ئەلەيھىسسالامنىڭ دەۋىتى ھەققىدە توختىلىدۇ ۋە مۇنداق دەيدۇ: □ ئۆز ۋاقتىدا مەريەمنىڭ ئوغلى ئىسا: « ئى ئىسرائىل ئەۋلادى! مەن سىلەرگە ھەقىقەتەن ئاللاھ ئەۋەتكەن، مەندىن بۇرۇن كەلگەن تەۋراتنى تەستىق قىلغۇچى، مەندىن كېيىن كېلىدىغان ئەھمەد ئىسىملىك پەيغەمبەر بىلەن خۇشخەۋەر بەرگۈچى پەيغەمبەرمەن » دېدى. ئىسا ئۇلارغا روشەن مۆجىزىلەرنى ئېلىپ كەلگەن چاغدا، ئۇلار: « بۇ ئويۇچۇق سېھىردۇر » دېدى. ②

بۇ ئايەتنىڭ تەپسىرى:

ئايەتتە: ئى مۇھەممەد! قەۋمىڭگە ئېيتىپ بەرگەن، ئۆز ۋاقتىدا مەريەم ئوغلى ئىسا قەۋمىگە مۇنداق دېگەن ئىدى: شۇبھىسىزكى، مەن سىلەر ئۈچۈن ئاللاھ نىڭ ئەلچىسىمەن، مەندىن ئىلگىرى چۈشكەن تەۋراتنى تەستىق قىلىمەن. مەندىن كېيىن كېلىدىغان ئەھمەت ئىسىملىك ئەلچى (پەيغەمبەر) دىن بېشارەت بېرىمەن. ئۇ بولسىمۇ مۇھەممەد ئەلەيھىسسالام. ئۇنى تەستىق قىلىشقا ھەمدە ئۇنىڭغا ئەگىشىشكە چاقىرىمەن، - دېدى.

مۇھەممەد ئەلەيھىسسالام ئۇلارغا ئوچۇق ۋە روشەن مۆجىزىلەرنى ئېلىپ كەلگەن چاغدا، ئۇلار: سەن ئېلىپ كەلگەن مۆجىزە ئەمەس، بەلكى سېھىر دېيىشتى.

يۇقىرىقى ئايەتلەردىن شۇنى كۆرۈۋېلىشقا بولىدۇكى:

ئىسا ئەلەيھىسسالامنىڭ چاقىرىقى تۆۋەندىكىلەردىن بولغان:

مۇسا ئەلەيھىسسالامغا نازىل قىلىنغان تەۋراتقا ئىمان كەلتۈرۈش.

بەنى ئىسرائىل قەۋمىگە ئىلگىرى ھارام قىلىنغان بەزى يېمەكلىكلەرنى ھالال قىلىپ بېرىش ئارقىلىق ئۇلارنىڭ ئۈستىدىكى يۈكنى يەڭگىلەشتۈش.

ئاللاھقا ئىبادەت قىلىش.

نامازنى ئادا قىلىش.

زاكات بېرىش.

① سۈرە مەريەم 30-، 31- ئايەتلەر

② سۈرە سەف 6- ئايەت

پەيغەمبەرلەرنىڭ ئەڭ ئاخىرقىسى ۋە شۇنداقلا ئاخىر زامان پەيغەمبىرى مۇھەممەد ئەلەيھىسسالامنىڭ كېلىشىدىن ئالدىن بېشارەت بېرىش. مۇھەممەد ئەلەيھىسسالامنىڭ بىر ئالاھىدىلىكى شۇكى، باشقىلارغا نىسبەتەن ئاللاھقا ئەڭ كۆپ ھەمدۇ - سانا ئېيتىدىغان بولغاچقا، ئەھمەد يەنى « كۆپ ھەمدۇ - سانا ئېيتقۇچى » دەپ ئاتالغان.

ئىسا ئەلەيھىسسالامنىڭ ئىنجىلى

ناسارالار ۋە مۇسۇلمانلار ئاللاھ تائالانىڭ مۇسا ئەلەيھىسسالامغا بىر كىتاب نازىل قىلغانلىقى ۋە بۇ كىتابتا ئىسا ئەلەيھىسسالامنىڭ ئۈمىتى ئۈچۈن، خىرىستىيان دىنى تەلىماتلىرىنىڭ يېزىقىلىق ئىكەنلىكىگە شەكسىز ئىشىنىدۇ. ھەر قانداق مۇسۇلمان ئاللاھ تائالانىڭ خۇددى قۇرئان كەرىمگە ئوخشاش، ئىنجىلنىمۇ ئىسا ئەلەيھىسسالامغا نازىل قىلغان كىتابى دەپ ئىمان ئېيتىمىغۇچە ئىسلام ئېتىقادى بويىچە مۇئمىن دەپ ھېسابلانمايدۇ. بىراق، ئاللاھ تائالا پەيغەمبىرى ئىسا ئەلەيھىسسالامغا نازىل قىلغان ئىنجىل قەيەردە؟

بۇ سوئالغا مۇنداق جاۋاب بېرىدىغانلار چىقىشى مۇمكىن: ئۇ ئىنجىل ھازىرمۇ بار. ناسارالارنىڭ قوللىرىدا بېسىلغان بولۇپ، چېركاۋلاردا ئوقۇتۇلماقتا. لېكىن، ئۇ يېڭى ئەھد ياكى يەھۇدىيلارنىڭ يازمىلىرىنى ئۆز ئىچىگە ئالغان كىتابى مۇقەددەسنىڭ بىر پارچىسى دەپ ئاتىلىدۇ.

(كونا ئەھد) ۋە ناسارالارنىڭ كىتابلىرى (يېڭى ئەھد) ھەققىدە مۇنداق بىر سوئال تۇغۇلىدۇ. ھازىرقى كۆپلىگەن تىللارغا تەرجىمە قىلىنغان ۋە بېسىپ تارقىتىلغان ئىنجىل، ئىسا ئەلەيھىسسالامغا چۈشكەن ئىنجىلنىڭ دەل ئۆزۈمۇ؟

بىزنىڭ كۆز ئالدىمىزدىكى ئىنجىللارغا قارايدىغان بولساق، يېڭى ئەھد كاتېگورىيىسىدە بىر ئەمەس، تۆت خىل ئىنجىلنى ئۇچرىتىمىز. ئۇلار ماتتا (متى)، مەرقەس (مىرقس)، لۇقا (لوقا)، يۇھەننا (يوھنا) دىن ئىبارەت بولۇپ، يەنە تېخى بەزى چېركاۋلار تەرىپىدىن ئېتىراپ قىلىنمايدىغان نۇرغۇن ئىنجىللار مەۋجۇت. مەسىلەن: بارنابا ئىنجىلى بۇلارنىڭ بىرى. ئۇنداقتا يۇقىرىقى ئىنجىللارنىڭ قايسىسى ئىسا ئەلەيھىسسالامغا نازىل بولغان ھەقىقىي ئىنجىل؟

شۇنداق دەپ ئېيتالايمىزكى، ناسارالارنىڭ قوللىرىدىكى ئىنجىللار، خىرىستىيان دىنى ئالىملىرى تەرىپىدىن يېزىلغان ئىسا ئەلەيھىسسالامنىڭ قىسسىسى. مەۋجۇت ئىنجىللارنىڭ ھەممىسىگە شۇنداق باھا بېرىشكە بولىدۇ. ئىسا ئەلەيھىسسالامغا ئاللاھ تەرىپىدىن نازىل قىلىنغان ھەقىقىي ئىنجىل ناسارالارنىڭ قوللىرىدا مەۋجۇت ئەمەس.

مىسال بېرىشكە توغرا كەلسە ئېيتىمىزكى، مۇسۇلمانلارنىڭ قوللىرىدا ئاللاھ تائالا، مۇھەممەد ئەلەيھىسسالامغا نازىل قىلغان قۇرئان كەرىم بار. بۇ كىتابنى مۇھەممەد ئەلەيھىسسالامغا ۋە ياكى ئىسلام ئۆلىمالىرىدىن بىرەرەسىگە تەئەللۇق دېيىشكە ھەرگىز بولمايدۇ. چۈنكى، ئۇ ئاللاھنىڭ كالامى بولۇپ، جىبرىئىل ئارقىلىق مۇھەممەد ئەلەيھىسسالامغا نازىل قىلىنغان. شۇنداقلا مۇسۇلمانلارنىڭ قوللىرىدا ئاللاھنىڭ ئەلچىسى مۇھەممەد ئەلەيھىسسالامنىڭ ھاياتى ۋە ئىش - ئىزلىرى توغرىسىدا قەلەمگە ئېلىنغان نۇرغۇن ئەسەرلەر بار. بۇ ئەسەرلەرنىڭ ھەر بىرى ئاپتورغا مەنسۇپ بولۇپ، پەيغەمبەر ئەلەيھىسسالامنىڭ ھاياتىنى ياكى باشقا تەرەپلەرنى تېما قىلغان تارىخ كىتابلىرىدىن ئىبارەت.

ئىسا ئەلەيھىسسالامنىڭ ھاياتى ۋە قەتلى قىلىنىشى

ناسارالارنىڭ ئېتىقادى بويىچە: ئىسا ئەلەيھىسسالام دارغا ئېسىلىپ ئۆلتۈرۈلگەندىن كېيىن قەۋرىسىدىن تۇرغان. ئاخىر زاماندا يەنە قايتا كېلىدۇ.

ئىسلام ئېتىقادى بويىچە: ئىسا ئەلەيھىسسالام ئۆلتۈرۈلمىگەن، دارغا ئېسىلمىغان ۋە دەپنە قىلىنمىغان. پەقەت ئاللاھ ئۇنى ئاسمانغا ئېلىپ چىقىپ كەتكەن. كېيىنچە يەنى ئاخىر زامان بولغاندا، قايتا (يەر يۈزىگە) چۈشۈپ مۇھەممەد ئەلەيھىسسالامنىڭ شەرىئىتىنى ئومۇملاشتۇرىدۇ. كىرىستنى چېقىپ تاشلاپ، چوشقىنى ئۆلتۈرىدۇ. (يەنى خىرىستىيانلاردىن ئۆلىمالىرى ئويدۇرۇپ چىقارغان، ئاتالمىش ناسارالىق دىنىنى ئەمەلدىن قالدۇرۇپ، چوشقا گۆشىنى يېيىشنى چەكلەيدۇ).

بۇ ھەقتە قۇرئان كەرىمدە مۇنداق دېيىلگەن: «ئۇلار ئەھدىنى بۇزغانلىقى، ئاللاھنىڭ ئايەتلىرىنى ئىنكار قىلغانلىقى، پەيغەمبەرلەرنى ناھەق ئۆلتۈرگەنلىكى ۋە (مۇھەممەد ئەلەيھىسسالامغا) دىللىرىمىز پەردىلەنگەن (يەنى سۆزۈڭنى چۈشەنمەيدۇ) دېگەنلىكى ئۈچۈن (ئۇلارغا لەنەت قىلدۇق)، بەلكى ئاللاھ ئۇلارنىڭ كۇفرى سەۋەبىدىن دىللىرىنى بېچەتلىۋەتتى، شۇڭا ئۇلارنىڭ ئازغىنىسىدىن باشقىسى ئىمان ئېيتمايدۇ. يەنە ئۇلارنىڭ كۇفرى (يەنى ئىسا ئەلەيھىسسالامنى ئىنكار قىلغانلىقى) ئۈچۈن ۋە مەريەمگە چوڭ بوھتان چاپلىغانلىقى ئۈچۈن (ئۇلارغا لەنەت قىلدۇق). يەنە ئاللاھنىڭ رەسۇلى ئىسا ئىبنى مەريەمنى ھەقىقەتەن ئۆلتۈردۈق دېگەنلىكى ئۈچۈن (ئۇلارغا لەنەت قىلدۇق). ۋەھالەنكى، ئۇلارنىڭ ئىسنى ئۆلتۈرگىنىمۇ يوق، دارغا ئاسقىنىمۇ يوق ۋە لېكىن ئۇلارغا شۈبھە سېلىندى (ئىسنى ئاستۇق دەپ گۇمان قىلىپ، ئىسا ئەلەيھىسسالامغا ئوخشاپ قالغان باشقا بىرسىنى ئاستى)، ئىسا توغرىسىدا ئىختىلاپ قىلىشقانلار ھەقىقەتەن ئۇنىڭ ئۆلتۈرۈلگەنلىكى (مەسىلىسى) دە شۈبھىدۇر. ئۇلار بۇ (ئىشنىڭ ھەقىقىتى) نى بىلمەيدۇ، گۇمانغىلا ئاساسلىنىدۇ، ئۇلار ئىسنى جەزمەن ئۆلتۈرمىدى. بەلكى ئاللاھ ئۇنى ئۆز تەرىپىگە كۆتۈردى (يەنى ئىسا ئەلەيھىسسالامنى ئاللاھ ئۇلارنىڭ شەرىئىتىدىن قۇتۇلدۇرۇپ تىرىك ھالدا ئاسمانغا ئېلىپ چىقىپ كەتتى). ئاللاھ غالىبتۇر، ھېكمەت بىلەن ئىش قىلغۇچىدۇر. ئەھلى كىتابتىن (يەنى يەھۇدىيلار ۋە ناسارالاردىن) ھەر قاندىقى جان ئۈزۈش ئالدىدا ئۇنىڭغا (يەنى ئىسنىڭ ھەقىقىي پەيغەمبەرلىكى ۋە ئاللاھنىڭ بەندىسى ئىكەنلىكىگە) ئىمان ئېيتىدۇ. ئىسا قىيامەت كۈنى ئۇلار (يەھۇدىيلارنىڭ ئىسنى دارغا ئاستۇق دېگەن دەۋاسىنىڭ ۋە ناسارالارنىڭ ئىسا ئاللاھنىڭ ئوغلى دېگەن دەۋاسىنىڭ يالغانلىقى) غا گۇۋاھ بولىدۇ»^①

ئايەتلەرنىڭ تەپسىرى:

155 - ئايەتتە: ئىسرائىل ئوغۇللىرى ئىچىدىن چىققان كۇفۇرلارغا لەنەت قىلدۇق، رەھىمىتىمىزدىن ئۇزاقلاشتۇردۇق، چۈنكى ئۇلار ۋەدىسىدە تۇرمىدى، پەيغەمبىرىنىڭ راستچىللىقىغا دالالەت قىلىدىغان ئاللاھنىڭ مۆجىزىلىرىنى ئىنكار قىلدى. دۈشمەنلىكىدىن ناھەق يەرگە پەيغەمبەرلىرىنى ئۆلتۈردى. مۆجىزىلەرگە قارشى دىللىرىمىز پەردىلەنگەن بولغاچقا دېگەنلىرىڭنى چۈشەنمەيمىز، - دېدى. ئەمەلىيەتتە بولسا ئۇلارنىڭ

① سۇرە نىسا 155 - 159 - ئايەتكىچە

ئىنكارى تۈپەيلى (خۇددى) ئاللاھ ئۇلارنىڭ دىللىرىنى قاراڭغۇ قىلىۋەتكەچكە ئازغىنا ئىمان ئېيتتى، بۇ ئاز ئىمان ئۇلارغا ئەسقاتمىدى.

156- ئايەتتە: ئىپپەتلىك ھەزرىتى مەريەمگە ”زىنا قىلدى“ دەپ بوھتان چاپلىغانلىقى ۋە كۇفرلىق قىلغانلىقى سەۋەبىدىن ئۇلارنى رەھىمتىمىزدىن يىراقلاشتۇردۇق.

157- ئايەتتە: ئۇلار چوڭچىلىق ۋە مەنستەسلىك قىلىپ ”بىز مەريەم ئوغلى ئىسانى ئۆلتۈردۇق“ - دېيىشتى. ھالبۇكى، ئەمەلىيەتتە ئىسانى ئۆلتۈرگىنى يوق، دارغا ئاسقىنىمۇ يوق. ئۇلارنىڭ ئىسا دەپ گۇمان قىلىپ ئۆلتۈرگىنى باشقا بىرسى. ئىسانى ئۆلتۈردۇق دەپ دەۋا قىلغان يەھۇدىيلار ۋە ئۇلارغا ئىسا ئەلەيھىسسالامنى تۇتۇپ بەرگەن ناسارالار گۇمان ئىچىدە بولۇپ، ھەقىقىي مەلۇماتلىرى يوق. ئۇلار ئىسا ئەلەيھىسسالامنى ئۆلتۈرگەنلىكىگە ئېنىق ئىشەنچ قىلىشمايدۇ. شۈبھە ۋە تەرەددۇت ئىچىدە بىلجىرلىماقتا.

158- ئايەتتە: ئاللاھ تائالا ئىسا ئەلەيھىسسالامنى بەدىنى ۋە جېنى بىلەن قوشۇپ تىرىك ھالەتتە ئاسمانغا ئېلىپ چىقىپ كەتكەن. ئۇنى ئاللاھ ئۆزىلا بىلىدۇ. ئۇنى كاپىرلارنىڭ شەرىدىن قۇتۇلدۇرغان. ئاللاھ ئۆزىنىڭ مۈلكىدە كۈچ - قۇۋۋەت ئىگىسى. ھۆكۈمدە ۋە باشقۇرۇشىدا ھېكمەت بىلەن ئىش قىلىدۇ.

159- ئايەتتە: ئاخىر زاماندا ئىسا ئەلەيھىسسالام چۈشكەندىن كېيىن، بۇ مەزگىلدە ھايات بولغان ھەر قانداق ئەھلى كىتاب، ئىسا ئەلەيھىسسالام ئۆلۈپ كېتىشتىن ئىلگىرى ئۇنىڭغا ئىمان ئېيتىدۇ. قىيامەت كۈنى ئىسا ئەلەيھىسسالام ئۆزىنى ئىنكار قىلغانلارنىڭ يالغانچىلىقىمۇ، شۇنىڭدەك ئىمان ئېيتقانلارنىڭ ساداقىتىگىمۇ گۇۋاھچى ۋە پاكىت بولىدۇ.

يەنە بىر سۈرىدە ئاللاھ تائالا قىيامەت كۈنىدىكى مەنزىرىنى بايان قىلىپ بېرىدۇ. بۇ يەردە ئىسا ئەلەيھىسسالام مۇنداق دەيدۇ: «مەن ئۇلارغا پەقەت سەن مېنى ئېيتىشقا بۇيرۇغان سۆزى، يەنى، مېنىڭ پەرۋەردىگارىم ۋە سىلەرنىڭ پەرۋەردىگارىڭلار بولغان ئاللاھقا ئىبادەت قىلىڭلار، دېدىم. مەن ئۇلارنىڭ ئارىسىدا بولغان مۇددەتتە، ئۇلارنىڭ ئەمەللىرىنى كۆزىتىپ تۇرغان ئىدىم، مېنى قەبىزى روھ قىلغىنىڭدىن كېيىن، ئۇلارنىڭ ئەمەللىرىنى سەن كۆزىتىپ تۇرغان ئىدىڭ، سەن ھەممە نەرسىدىن خەۋەردارسەن» ①.

ئايەتنىڭ تەپسىرى:

ئىسا ئەلەيھىسسالام ئېيتتى: ئى رەببىم! مەن ئۇلارغا پەقەت سېنىڭ ۋەھىڭدىن، ساڭلا ئىبادەت قىلىشتىن ئىبارەت تەۋھىتنى يەتكۈزۈشتىن باشقىنى ئېيتىمىدىم. ئۇلارنىڭ ئىچىدە ياشىغىنىمدا ئىش - ھەرىكەت ۋە سۆزلىرىمنىڭ گۇۋاھچىسى ئىدىم. مېنىڭ يەر يۈزىدىكى ئەجلىمنى تۈگىتىپ تىرىك ھالدا ئاسمانغا ئېلىپ چىقىپ كەتكىنىڭدىن كېيىن پەقەت ئۇزۇنلا ئۇلارنىڭ كۈزەتچىسى ئىدىڭ. سەن ھەممىگە شاھىتسەن، يەر يۈزىدىكى ۋە ئاسماندىكى ھېچنەرسە سەندىن يوشۇرۇن ئەمەس.

ئالى ئىمران سۈرىسىدە ئاللاھ تائالا مۇنداق دەيدۇ: □ ئۆز ۋاقتىدا ئاللاھ ئېيتتى: «ئى ئىسا! مەن سېنى (ئەجلىڭ يەتكەندە) قەبىزى روھ قىلىمەن، سېنى دەرگاھىمغا كۆتۈرمەن (يەنى ئاسمانغا ئېلىپ چىقىمەن). سېنى كاپىرلاردىن پاك قىلىمەن (يەنى سېنى ئۆلتۈرمەكچى بولغان يامانلارنىڭ شەرىدىن ساقلايمەن)، ساڭا ئەگەشكەنلەرنى قىيامەتكىچە كاپىرلاردىن ئۈستۈن قىلىمەن. ئاندىن مېنىڭ دەرگاھىمغا قايتىسىلەر،

① سۈرە مائىدە 117 - ئايەت

سىلەر ئىختىلاپ قىلىشقان ئىش (يەنى ئىسانىڭ ئىشى) ئۈستىدە ئاراڭلاردا مەن ھۆكۈم چىقىرىمەن. كاپىرلارغا بولسا دۇنيا ۋە ئاخىرەتتە قاتتىق ئازاب قىلىمەن، ئۇلارغا (ئۇلاردىن ئاللاھنىڭ ئازابىنى توسىدىغان) ھېچ مەدەتكار بولمايدۇ. ئىمان ئېيتقان ۋە ياخشى ئەمەل قىلغانلارغا كەلسەك، ئاللاھ ئۇلارنىڭ (قىلغان ياخشى ئەمەللىرىنىڭ) ئەجرىنى تولۇق بېرىدۇ. ئاللاھ زالىملارنى دوست تۇتمايدۇ (زالىملارنى دوست تۇتمايدىغان زات قانداقمۇ بەندىلىرىگە زۇلۇم قىلسۇن؟). (ئى مۇھەممەد!) بۇ بولسا ساڭا بىز ئوقۇپ بېرىۋاتقان ئايەتلەردۇر ۋە ھېكمەتلىك قۇرئاندىر. ①

ئايەتلەرنىڭ تەپسىرى:

55- ئايەتتە: ئاللاھ تائالا كاپىرلارنىڭ ھىلە - مىكرىنى مەغلۇپ قىلىپ ئىسا ئەلەيھىسسالامغا مۇنداق دېگەن: مەن سېنى يەر - يۈزىدىن ئالىمەن، ساڭا ھېچنەرسە بولمايدۇ، سېنى بەدىنىڭ ۋە روھىڭ بىلەن بىرلىكتە دەرگاھىمغا كۆتۈرىمەن، سېنى كاپىرلاردىن قۇتۇلدۇرىمەن. ساڭا ئەگەشكەن، ئاللاھ تەرىپىدىن ئېلىپ كەلگەن دىنغا ئىمان ئېيتقان ۋە سېنىڭ پەيغەمبەرلىكىڭدىن كېيىن كېلىدىغان مۇھەممەد ئەلەيھىسسالامغا چىنپۈتكەن، شۇنداقلا ئۇنىڭ شەرىئىتىگە چىڭ ئېسىلغانلارنى تاكى قىيامەتكە قەدەر پەيغەمبەرلىكىڭنى ئىنكار قىلغانلارغا قارشى ئۈستۈن قىلىمەن. ھېساب كۈنى ماڭا قايتىپ كېلىشىڭلار، ئۇ چاغدا ئىسا ئەلەيھىسسالام توغرىسىدا بولغان دە - تالاشتا مەن ھۆكۈم چىقىرىمەن.

56- ئايەتتە: يەھۇدىيلاردىن ئىبارەت ئىسا ئەلەيھىسسالامنى ئىنكار قىلغان ياكى ناسارالاردىن ئىبارەت ئىسا ئەلەيھىسسالام ھەققىدە ھەددىدىن ئاشقان كاپىرلارغا كەلسەك، ئۇلارنى بۇ دۇنيادا ئۆلتۈرۈلۈش، مال - دۇنيا ۋە ئىگىلىكىدىن مەھرۇم قىلىش بىلەن جازالىيەن. ئاخىرەتتە جەھەننەم ئارقىلىق جازالىيەن. ئۇلارنى ئاللاھنىڭ ئازابىدىن قۇتۇلدۇرۇپ قالىدىغان ھېچبىر ھامىسى يوق.

57- ئايەتتە: ئاللاھقا، پەيغەمبەرلىرىگە ئىمان ئېيتىپ سالىم ئەمەللەرنى قىلغانلارغا كەلسەك، ئاللاھ ئۇلارنىڭ قىلغان ئەمەللىرىنىڭ مۇكاپاتىنى ھېچ نۇقسانسىز، تولۇق بېرىدۇ. ئاللاھ مۇشۇرىك ۋە كاپىرلاردىن ئىبارەت زالىملارنى ياقىتۇرمايدۇ.

58- ئايەتتە: ئىسا توغرىسىدا ساڭا سۆزلەپ بەرگەن، پەيغەمبەرلىكىڭگە ۋە ھەق بىلەن باتىلنى ئايرىيدىغان قۇرئاننىڭ سەھىھ ئىكەنلىكىگە پاكىت بولىدىغان قىسىمدە شەك - شۈبھە يوقتۇر.

ئاللاھ تائالا قۇرئان كەرىمدە ئىسا ئەلەيھىسسالامغا خىتاب قىلىپ: ” ئىني متوفيك ورافعك الى (مەن سېنى قەبىزى قىلىمەن ۋە دەرگاھىمغا كۆتۈرىمەن) “ دېگەن جۈملىدە ” موتەۋففىكە “ دىن جېنىڭنى ئالىمەن دېگەننى مەقسەت قىلمىغان. چۈنكى ئەرەب تىلىدا ” ۋەفات “ كەلىمىسى ھەر ۋاقىت جېنى چىقتى مەنىسىنى ئىپادىلىمەيدۇ. مەسىلەن: بۇ ئايەتكە قاراپ باقايلى: «[□]ئىنسانلار ئۆلىدىغان چاغلىرىدا، ئاللاھ ئۇلارنىڭ جانلىرىنى ئالىدۇ، ئۆلمىگەنلەرنىڭ جانلىرىنى ئۇخلىغان چاغلىرىدا ئالىدۇ، ئۆلۈمگە ھۆكۈم قىلىنغان (يەنى ئەجلى يەتكەنلەر) نىڭ جانلىرىنى تۇتۇپ قېلىپ، قالغانلارنىڭ جانلىرىنى مۇئەييەن ۋاقىتقىچە (يەنى ئەجلى يەتكۈچە) قويۇپ بېرىدۇ، بۇنىڭدا پىكىر يۈرگۈزىدىغان قەۋم ئۈچۈن (ئاللاھنىڭ قۇدرىتىنى كۆرسىتىدىغان) نۇرغۇن ئالامەتلەر بار. ②

① ئال ئىمران سۈرىسى 55- 58- ئايەتكىچە

② سۈرە زۇمەر 42- ئايەت

ئايەتنىڭ تەپسىرى:

ئاللاھ جەللە جالالەھۇ ئىنسان ئۆلىدىغان چاغدا جېنىنى ئالىدۇ. بۇ بولسا چوڭ ئۆلۈم بولۇپ، ئەجەل توشقان ۋاقتتىكىنى كۆرسىتىدۇ. ئۇخلىغاندا جېنىنى ئاللاھ تۇتۇپ تۇرىدۇ (قەبىزى قىلىدۇ). بۇ بولسا كىچىك ئۆلۈم. بۇ ئىككى خىل جاننىڭ ئىچىدىن ئەجلى توشقانلىققا ھۆكۈم قىلىنغاننىڭ جېنىنى ئېلىپ قالىدۇ. ئۇ بولسا ئۆلگەن كىشىنىڭ جېنى. يەنە بىر خىل جاننى رىزقى ۋە ئەجلىنىڭ تېخى تۈگىمىگەنلىكى ئۈچۈن بەدىنىگە قايتۇرىدۇ.

ئاللاھ تائالانىڭ ئۆلگۈچى ۋە ئۇخلىغۇچىلارنىڭ جېنىنى قەبىزى قىلىپ، ئۆلۈمگە ھۆكۈم قىلىنغانلارنىڭكىنى تۇتۇپ قېلىشى، تېخى ئەجلى توشمىغانلارنىڭ جېنىنى بەدىنىگە قايتۇرۇپ بېرىشى، تەپەككۈر قىلىدىغانلار ئۈچۈن ئاللاھنىڭ قۇدرىتىنى كۆرسىتىپ بېرىدىغان دەلىللەردىندۇر.

قۇرئان كەرىم ئىسا ئەلەيھىسسالامنىڭ قەبىزى روھ قىلىنغانلىقى ۋە ئاسمانغا ئېلىپ چىقىپ كېتىلگەنلىكى توغرىسىدا توختىلىدۇ. ئىني متوفيك ورافعك إلی ئىسا ئەلەيھىسسالام ئاخىر زاماندا يېتىپ كېلىدۇ. مۇھەممەد ئەلەيھىسسالامنىڭ شەرىئىتىگە ئەمەل قىلىپ ئاخىرى ۋاپات بولغاندا زېمىندا قەۋرگە قويۇلىدۇ.

ئەكسىچە يەھۇدىيلار 2000 يىل بۇرۇن ياشىغان ئىسا ئەلەيھىسسالامنىڭ ئاللاھنىڭ ئەلچىسى ۋە پەيغەمبىرى ئىكەنلىكىنى ئىنكار قىلىدۇ. ئاخىر زاماندا مەسىھ كېلىدىغانلىقىغا، لېكىن ئۇنىڭ 2000 يىل ئىلگىرى ياشىغان ئىسا ئەمەسلىكىگە ئېتىقاد قىلىدۇ.

قىيامەت كۈنى نىجاتلىققا ئېرىشكۈچىلەر

مۇسۇلمان، ناسارا ۋە يەھۇدىي ئۆلىمىلىرىنىڭ بىردەك كۆز - قاراشلىرى يەھۇدىيلارنىڭ كۆز - قارىشى:

ناسارالار ھەق يولدا ئەمەس، مۇسۇلمانلارمۇ ھەق يولدا ئەمەس. جەننەتكە كىرىدىغانلار پەقەت بىز يەھۇدىيلار. چۈنكى بىز مۇسا ئەلەيھىسسالامغا شۇنداقلا بەنى ئىسرائىل پەيغەمبەرلىرىنىڭ ھەممىسىگە ئىمان ئېيتتۇق.

ناسارا - خىرىستىيانلارنىڭ كۆز - قارىشى:

يەھۇدىيلار توغرا يولدا ئەمەس. شۇنداقلا مۇسۇلمانلارمۇ توغرا يولدا ئەمەس. جەننەتكە كىرىدىغانلار بىز ناسارالار.

چۈنكى، بىز مۇسا ئەلەيھىسسالامغا، بەنى ئىسرائىل پەيغەمبەرلىرىنىڭ ھەممىسىگە، شۇنداقلا ئىسرائىل پەيغەمبەرلىرىنىڭ ئەڭ ئاخىرقىسى ئىسا ئەلەيھىسسالامغا ئىمان ئېيتتۇق. يەھۇدىيلار بولسا ئىسا ئەلەيھىسسالامنى ئىنكار قىلدى. شۇڭلاشقا ئۇلار جەننەتكە كىرىشكە لايىق ئەمەس.

مۇسۇلمانلارنىڭ كۆز - قارىشى:

يەھۇدىيلار جەننەتكە كىرسە ئەلۋەتتە، مۇسۇلمانلارمۇ كىرىدۇ. چۈنكى ئۇلار ئىسا ئەلەيھىسسالام ۋە ئۇنىڭغا نازىل بولغان ئىنجىلغا ئىمان ئېيتتى. بىراق مۇسۇلمانلارنىڭ جەننەتكە كىرىشىدىكى سەۋەب، ئۇلار ئاللاھنىڭ ئەلچىسى مۇھەممەد ئەلەيھىسسالام ۋە ئۇنىڭغا نازىل بولغان قۇرئان كەرىمگە ئىمان ئېيتقانلىقى ئۈچۈندۇر. ئۇنداقتا مۇھەممەد ئەلەيھىسسالامنى ئىدراك قىلىپ ئۇنىڭغا ئىمان ئېيتمىغان،

شۇنداقلا ئۇنىڭغا نازىل قىلىنغان كىتاب قۇرئان كەرىمگە ئىمان ئېيتىمىغان يەھۇدىي ۋە ناسارا (خىرىستىيان) لار جەننەتكە كىرەلمەيدۇ؟

ئىككى ھەسسە ئەجىرگە سازاۋەر بولغۇچىلار

پەيغەمبەر ئەلەيھىسسالامنىڭ زامانىسىدا ئەرەب ۋە باشقا مىللەتلەردىن كۆپلىگەن ئەلچىلەر كېلىپ، مۇھەممەد ئەلەيھىسسالامدىن ئىسلام دىنى ھەققىدە مەلۇمات ئالاتتى. ئۇلارنىڭ ئىچىدە ناسارا دىنى ئۆلىمالىرى، پوپلار ۋە راھىپلارمۇ بار ئىدى. پەيغەمبەر ئەلەيھىسسالام ئۇلارغا ئىسلامنى تونۇشتۇراتتى ھەمدە قۇرئان ئوقۇپ بېرەتتى.

كەلگەن ناسارا ھەيئىتى ئىچىدىن ئىسلام دەۋىتىنى ئاڭلاپ، قۇرئان تىڭشىغاندىن كېيىنلا دەرھال مۇسۇلمان بولغانلىرىمۇ ئاز ئەمەس ئىدى. قۇرئان كەرىمدىكى بۇ ئايەتلەر ئەنە شۇلار ھەققىدە نازىل بولغان: (ئى مۇھەممەد!) يەھۇدىيلار ۋە مۇشرىكلارنىڭ مۆمىنلەرگە ھەممىدىن قاتتىق دۈشمەن ئىكەنلىكىنى چوقۇم بايقايسىن، بىز ناسارا دېگەن كىشىلەرنىڭ دوستلۇق جەھەتتە مۆمىنلەرگە ھەممىدىن يېقىن ئىكەنلىكىنىمۇ چوقۇم بايقايسىن، بۇ ناسارالارنىڭ ئىچىدە ئۆلىمالار، راھىپلار بولغانلىقى ۋە (ھەقىقىي قوبۇل قىلىشتا) تەكەببۇرلۇق قىلمايدىغانلىقىنى ئۇچۇندۇر. ئۇلار پەيغەمبەرگە نازىل قىلىنغان قۇرئاننى ئاڭلىغان چاغلىرىدا ھەقىقەتنى تونۇغانلىقىدىن، ئۇلارنىڭ كۆزلىرىدىن ياش قويۇلغانلىقىنى كۆرسەن، ئۇلار ئېيتىدۇ: «رەببىمىز، بىز ئىمان ئېيتتۇق، بىزنى (پەيغەمبىرىڭنى، كىتابىڭنى) ئېتىراپ قىلغۇچىلار قاتارىدا قىلغىن. بىز نېمىشقا ئاللاھقا، بىزگە كەلگەن ھەقىقەتكە ئىشەنمەيلى؟ ھالبۇكى، بىز پەرۋەردىگار بىزنىڭ بىزنى ياخشى كىشىلەر قاتارىدا (جەننەتكە) كىرگۈزۈشنى ئۈمىد قىلىمىز». بۇ سۆزلىرى ئۈچۈن ئاللاھ ئۇلارنى ئاستىدىن ئۈستەڭلار ئېقىپ تۇرىدىغان جەننەتلەر بىلەن مۇكاپاتلايدۇ. ئۇلار جەننەتلەردە مەڭگۈ قالىدۇ. ياخشىلىق قىلغۇچىلارغا بېرىلىدىغان مۇكاپات ئەنە شۇ. كاپىر بولغانلار، بىزنىڭ ئايەتلىرىمىزنى يالغانغا چىقارغانلار دوزاخ ئەھلىدۇر. ①

ئايەتلەرنىڭ تەپسىرى:

82- ئايەتتە: «ئى مۇھەممەد! ساڭا ئىمان ئېيتقان، سېنى تەستىق قىلغان ۋە ساڭا ئەگەشكەنلەرگە ئەڭ قاتتىق ۋە ئەشەددىي دۈشمەنلەرنىڭ يەھۇدىيلار ئىكەنلىكىنى تونۇپ يېتىسەن. بۇ ئۇلارنىڭ سەركەشلىكىدىن ۋە ھەقىقەتكە كۆز يۇمغانلىقى ئۇچۇندۇر. بۇت ۋە ھەيكەللەر ئارقىلىق ئاللاھقا شېرىك كەلتۈرگەنلەرمۇ ئەنە شۇنداق».

مۇسۇلمانلارغا دوستلۇق جەھەتتىن ئەڭ يېقىن بولغانلارنىڭ ناسارالار ئىكەنلىكىنى تونۇپ يېتىسەن. بۇنىڭ سەۋەبى ئۇلارنىڭ ئىچىدە دىننى ياخشى بىلىدىغان زاھىد، چىركاۋلاردا كۆپ ئىبادەت قىلىدىغانلىرى باركى، ئۇلار ھەقىقەتنى قوبۇل قىلىشتىن چوڭچىلىق قىلمايدۇ. دەل شۇلار، مۇھەممەد ئەلەيھىسسالامنىڭ رسالىتىنى قوبۇل قىلىپ ئىمان ئېيتقان كىشىلەر.

① سۈرە مائىدە 82- 86- ئايەتكىچە

83- ئايەتتە: ئۇلارنىڭ مۇسۇلمانلارغا دوستلۇق جەھەتتىن ئەڭ يېقىن ئىكەنلىكىنىڭ ئەمەلىي مىسالى شۇكى، ھەبەشىستانلىق ھەيئەت قۇرئان كەرىمنى ئاڭلىغىنىدا قاتتىق تەسىرلىنىپ كۆزلىرىدىن ياش ئېقىشقا باشلايدۇ - دە، دەرھال ئىمان ئېيتىپ پەيغەمبەر ئەلەيھىسسالامغا بەيئەت قىلىدۇ. شۇنداقلا ئاللاھ قاتەزەررۇ قىلىپ قىيامەت كۈنىدە مۇھەممەد ئەلەيھىسسالامنىڭ ئۈمىتى بىلەن بىرلىكتە باشقا ئۈمەتلەرگە گۇۋاھچى بولۇشلىرىنى تىلگەن ئىدى.

84- ئايەتتە: ئۇلار ئېيتتى: بىز قانداقمۇ ئاللاھقا ۋە مۇھەممەد ئەلەيھىسسالام ئاللاھ تەرىپىدىن بىزگە ئېلىپ كەلگەن ھەقىقەتكە ئىشەنمەيلى؟ رەببىمىزنىڭ بىزنى قىيامەت كۈنى ئۆزىگە ئىتائەت قىلغان بەندىلىرى قاتارىدىن قىلىشنى ئۈمىد قىلىمىز.

85- ئايەتتە: ئۇلارنىڭ ئىسلام بىلەن مۇشەررەپ بولغانلىقلىرى ۋە سالىھلار قاتارىدا بولۇش ئارزۇلىرى ئۈچۈن ئاستىدىن ئۈستەڭلەر ئېقىپ تۇرىدىغان جەننەت بىلەن مۇكاپاتلايدۇ. ئۇلار جەننەتتە ھەمىشە تۇرىدۇ، چىقىپ كەتمەيدۇ، چىقىرىۋېتىلمەيدۇ. بۇ بولسا ئۇلارنىڭ سۆزدە ۋە ئەمەلىي ئىش - ھەرىكەتتىكى ئىھسانىنىڭ مۇكاپاتىدۇر.

86- ئايەتتە: ئاللاھنىڭ بىرلىكىگە تانغان، ئەلچىسىگە نازىل قىلىنغان ئايەتلىرىنى ئىنكار قىلغانلار بولسا دوزاخ ئەھلى بولۇپ، ئۇ يەردە ھەمىشە تۇرىدۇ.

مۇھەممەد ئەلەيھىسسالامنىڭ پەيغەمبەرلىكىگە ئىمان كەلتۈرگەنلەر توغرىسىدا ئاللاھ تائالا قۇرئان كەرىمدە مۇنداق دەيدۇ: (قۇرئاندىن ئىلگىرى بىز كىتاب (يەنى ئىنجىل، تەۋرات) نازىل قىلغانلار (يەنى ناسارا ۋە يەھۇدىيلارنىڭ مۆمىنلىرى) قۇرئانغا ئىشىنىدۇ. ئۇلارغا قۇرئان تىلاۋەت قىلىنغان چاغدا، ئۇلار: « بىز قۇرئانغا ئىشەندۇق. شۇبھىسىزكى، ئۇ پەرۋەردىگارىمىز تەرىپىدىن نازىل بولغان ھەقىقەتتۇر. بىز ھەقىقەتەن بۇنىڭدىن بۇرۇن مۇسۇلمان ئىدۇق » دەيدۇ. ئۇلارنىڭ قىلغان سەۋر - تاقىتى ئۈچۈن ئۇلارغا قوش ساۋاب بېرىلىدۇ، ئۇلار ياخشىلىق ئارقىلىق يامانلىقنى دەپىنى قىلىدۇ، بىز ئۇلارغا رىزىق قىلىپ بەرگەن نەرسىلەردىن ياخشىلىق يوللىرىغا سەرپ قىلىدۇ. ئۇلار بەھۋەدە سۆزلەرنى ئاڭلىغاندا ئۇنىڭدىن يۈز ئۆرۈپ (يەنى قۇلاق سالمى): « بىزنىڭ ئەمەللىرىمىز ئۆزىمىز ئۈچۈن، سىلەرنىڭ ئەمەللىرىڭلارمۇ ئۆزۈڭلار ئۈچۈن، سىلەرگە ئامانلىق بولسۇن، بىز نادانلاردىن دوستلۇق تىلىمەيمىز » دەيدۇ. شۇبھىسىزكى، سەن خالىغان ئادىمىڭنى ھىدايەت قىلالمايسەن، لېكىن ئاللاھ ئۆزى خالىغان ئادەمنى ھىدايەت قىلىدۇ، ئاللاھ ھىدايەت تاپقۇچىلارنى ئوبدان بىلىدۇ).^①

52- ئايەتتە: قۇرئان كەرىمدىن ئىلگىرى بىز كىتاب نازىل قىلىپ ئۇنى ئۆزگەرتىمگەن يەھۇدىي ۋە ناسارالار قۇرئانغا ۋە مۇھەممەد ئەلەيھىسسالامغا ئىشىنىدۇ.

53- ئايەتتە: بىز كىتاب نازىل قىلغانلارغا قۇرئان كەرىم تىلاۋەت قىلىنسا، ئۇلار: « قۇرئانغا ئىمان ئېيتتۇق، ئۇنىڭغا ئەمەل قىلدۇق، ئۇ پەرۋەردىگارىمىز تەرىپىدىن كەلگەن ھەق كىتابتۇر. ئۇ كىتاب نازىل بولۇشتىن بۇرۇنمۇ مۇسۇلمان ۋە مۇۋەھھىد ئىدۇق. ئاللاھنىڭ دىنى بىر، ئۇ بولسىمۇ ئىسلام » دەيدۇ.

54، 55- ئايەتلەردە: يۇقىرىدا ئالاھىدىلىكلىرى تىلغا ئېلىنغانلار ئىككى قات ساۋابقا ئېرىشىدۇ. چۈنكى ئۇلار ئۆزلىرىنىڭ كىتابلىرى بىلەن بىرگە قۇرئان كەرىمگە ئىمان ئېيتىدۇ. سەۋر - تاقەتلىك

① سۈرە قەسەس 52- 56- ئايەتكىچە

كىشىلەردۇر. ئۇلارنىڭ يەنە باشقا ئالاھىدىلىكلىرى شۇكى: يامانلىققا ياخشىلىق بىلەن جاۋاب قايتۇرىدۇ. بىز بەرگەن رىزىقتىن خەير – ساخاۋەت يولىدا نەفەقە قىلىدۇ. ئۇلار يەنە بەھۇدە سۆز ئىشىتىسە ئۇنىڭغا قۇلاق سالمايدۇ ۋە مۇنداق دەيدۇ: بىزنىڭ ئەمەللىرىمىزنىڭ گۇناھ – ساۋابى ئۆزىمىزگە، سىلەرنىڭ ئەمەللىرىڭلارمۇ ئۆزىڭلارغا ئائىت. بىز سىلەرگە جاۋاب قايتۇرمىز دەپ ئاۋازە بولمايمىز، بىزدىن پەقەت ياخشى سۆزنى ئىشىتىسىلەر. نادانلارنىڭ يولىنى تاللىمايمىز. نادانلارچە يول تۇتمايمىز. بۇ بولسا ئاللاھ يولىغا دەۋەت قىلغۇچىلارنىڭ ئىشلىتىدىغان خەيىرلىك سۆزىدۇر.

56- ئايەتتە: «ئى مۇھەممەد! سەن ھىدايەت تېپىشنى ئارزۇ قىلغان كىشىنى ھىدايەت قىلالمايسەن. بۇ ئاللاھنىڭ ئىلكىدىكى ئىش بولۇپ، ھىدايەتنى خالىغان كىشىگە ئاتا قىلىدۇ، مۇۋەپپەقىيەت قىلىدۇ. چۈنكى ئاللاھ ھىدايەتكە كىمنىڭ لايىق ئىكەنلىكىنى ئەڭ ياخشى بىلىدۇ».

ئۇلارنىڭ ئىچىدە (پەيغەمبەر ئەلەيھىسسالامنىڭ ھۇزۇرىغا كەلگەن ناسارا ھەيئەت) مۇھەممەد ئەلەيھىسسالامنىڭ پەيغەمبەرلىكىگە ئىمان ئېيتىمىغان، ئۆزلىرىنىڭ دىنىغا چىڭ تېسىلىۋېلىپ، ئىسا ئەلەيھىسسالامنى ئاللاھنىڭ ئوغلى دەپ دەۋا قىلىشقان خىرىستىئانلار بار بولۇپ، پەرۋەردىگارىنىڭ ئەمرىگە ئاساسەن مۇھەممەد ئەلەيھىسسالام ئۇلارنى مۇباھىلىگە دەۋەت قىلغان ئىدى.

مۇباھىلە: ناسارالارمۇ ۋە مۇھەممەد ئەلەيھىسسالاممۇ ئائىلىسى ۋە پەرزەنتلىرىنى بىر يەرگە جەم قىلىپ بىرلىكتە ئاللاھقا قاينىغا – زاۋە قىلىپ تۇرۇپ دۇئا قىلىش ئىدى: يالغانچىلارغا ئاللاھ لەنەت قىلسۇن! يەنى مۇھەممەد ئەلەيھىسسالامنىڭ پەيغەمبەرلىك مۇددىئاسى يالغان بولسا، مۇھەممەد ئەلەيھىسسالامغا، پەيغەمبەرلىككە ئىمان ئېيتىمىغانلار يالغانچىلىق قىلغان بولسا، ئۇلارغا لەنەت بولسۇن دەپ بىرگە قول كۆتۈرۈپ دۇئا قىلىش ئىدى. ناسارالار بۇنىڭغا ئۈنمىدى. ئەنە بۇ نەجران ناسارالىرى توغرىسىدا ئايەت نازىل بولغان بولۇپ، ئاللاھ تائالا مۇنداق دەيدۇ: (سەن ئىسا توغرىلىق ھەقىقىي مەلۇماتقا ئىگە بولغىنىڭدىن كېيىن، كىملىرىكى سەن بىلەن مۇنازىرەلەشسە، سەن ئۇلارغا: «كېلىڭلار، ئوغۇللىرىمىزنى ۋە ئوغۇللىرىڭلارنى، ئاياللىرىمىزنى ۋە ئاياللىرىڭلارنى، ئۆزلىرىمىزنى ۋە ئۆزلىرىڭلارنى يىغىپ، ئاللاھنىڭ لەنتى يالغانچىلارغا بولسۇن، دەپ ئاللاھقا يالۋۇرۇپ دۇئا قىلايلى» دېگىن. شۇبھىسىزكى، بۇ ئەلۋەتتە راست قىسىدۇر. بىر ئالاھىتىدىن باشقا ھېچ ئىلاھ يوقتۇر، ئاللاھ ھەقىقەتەن غالىبتۇر، ھېكمەت بىلەن ئىش قىلغۇچىدۇر. ئەگەر ئۇلار (ئىماندىن) يۈز ئۆرۈسە (ئۇلار بۇزغۇنچىلاردۇر)، شۇبھىسىزكى، ئاللاھ بۇزغۇنچىلارنى بىلىپ تۇرىدۇ. «ئى ئەھلى كىتاب! (يەنى يەھۇدىيلار ۋە ناسارالار) پەقەت ئاللاھقا قىلا ئىبادەت قىلىش، ئاللاھقا ھېچ نەرسىنى شېرىك كەلتۈرمەسلىك، ئاللاھنى قويۇپ بىر - بىرىمىزنى خۇدا قىلىۋالماسلىقتەك ھەممىمىزگە ئورتاق بولغان بىر سۆزگە (يەنى بىرخىل ئەقىدىگە) ئەمەل قىلايلى» دېگىن، ئەگەر ئۇلار يۈز ئۆرۈسە (يەنى بۇنى قوبۇل قىلمىسا): «(ئى يەھۇدىيلار ۋە ناسارالار جامائەسى!) بىزنىڭ مۇسۇلمان ئىكەنلىكىمىزگە گۇۋاھ بولۇڭلار»^①.

بۇ ئايەتلەرنىڭ تەپسىرى:

61- ئايەتتە: ئى مۇھەممەد! كىمكى ساڭا ئىسا ئەلەيھىسسالام توغرىسىدا مەلۇمات كەلگەندىن كېيىن سەن بىلەن مۇنازىرەلەشسە، (مۇباھىلە) ئۇلارغا ئېيتقىنكى: كېلىڭلار، ئوغۇللىرىمىزنى، ئوغۇللىرىڭلارنى،

^① سۈرە ئال ئىمران 61- 64- ئايەتكىچە

ئاياللىرىمىزنى ۋە ئاياللىرىڭلارنى، ئۆزلىرىمىزنى ۋە ئۆزلىرىڭلارنى بىر يەرگە يىغايلى! ئاندىن ئاللاھقا يىغىزار قىلغان ھالدا ئارىمىزدا كىم يالغانچى بولسا شۇنىڭ ھەققىدە ئاللاھ تىن ئازاب ۋە لەنەت تىلەيلى.

62- ئايەتتە: ساڭا ئىسا ھەققىدە ۋەھىي ئارقىلىق كەلگەن خەۋەر شەك - شۈبھىسىز ھەقىقەتتۇر. ئاللاھ تىن باشقا ئىبادەتكە لايىق ھېچبىر ئىلاھ يوق. ئاللاھ مۈلكىدىكى ھەر شەيئىدىن ئۈستۈن. ھېكمەت بىلەن ئىش قىلغۇچىدۇر.

63- ئايەتتە: ئۇلار ساڭا ئىمان ئېيتىشتىن يۈز ئۆرسە، ساڭا ئەگىشىشتىن باش تارتسا پاسىقلاردۇر. ئاللاھ ئۇلاردىن خەۋەرداردۇر. بۇ قىلمىشلىرى تۈپەيلى جازاغا تارتىدۇ.

64- ئايەتتە: ئى مۇھەممەد! يەھۇدىيلار ۋە ناسارالاردىن ئىبارەت كىتاب ئەھلىگە ئېيتقىن. ئارىمىزدا ئورتاق ھەقىقەت بولغان سۆزگە كېلىڭلار. ئۇ بولسىمۇ ئىبادەتنى يالغۇزلا ئاللاھ ئۈچۈن قىلىشىمىز، ئۇنىڭغا ھېچقانداق بۇت - ھەيكەلنى، كىرىپىت ياكى باشقا نەرسىلەرنى شېرىك قىلماسلىقىمىز، ئاللاھنى قويۇپ بەزمىز - بەزىمىزگە ئىتائەت قىلماسلىقىمىز لازىم. ئەگەر ئۇلار بۇ ئۇلۇغ دەۋەتنى رەت قىلىپ يۈز ئۆرسە، ئېيتقىنكى: ئى مۆمىنلەر! شاھىت بولۇڭلاركى، بىز رەببىمىزگە ئىخلاىس ۋە قۇلچىلىق ئارقىلىق بويسۇنغان مۇسۇلمانلاردۇرمىز.

ئاللاھ تائالا ئاخىرقى پەيغەمبەر مۇھەممەد ئەلەيھىسسالامغا ئىمان ئېيتىپ ئەمەلى سالىھ ئىشلىگەن ئەھلى كىتابقا خۇش خەۋەر بېرىپ مۇنداق دەيدۇ: « كاپىرلارنىڭ (پۇل - مال، ئابروي، مەرتىۋە ئىزدەش يۈزىدىن) شەھەرلەردە كېزىپ يۈرۈشلىرى سېنى ئالدىمىسۇن. بۇ ئازغىنا بەھرىمەن بولۇشتۇر، كەلگۈسىدە ئۇلارنىڭ جايى جەھەننەم بولىدۇ. ئۇ نېمىدىگەن يامان تۈشەك! پەرۋەردىگارغا تەقۋادارلىق قىلغان كىشىلەر ئاستىدىن ئۈستەڭلار ئېقىپ تۇرىدىغان جەننەتلەردىن بەھرىمەن بولۇپ، ئۇ يەردە مەڭگۈ قالىدۇ. بۇ، ئاللاھ تەرىپىدىن بولغان كۈتۈۋېلىشتۇر. ئاللاھ نىڭ دەرگاھىدىكى نەرسىلەر (يەنى مۇكاپات ۋە ھۆرمەت) ياخشى بەندىلەر ئۈچۈن (كۇففارلار بەھرىمەن بولغان باقاسى يوق ئازغىنا راھەتتىن) ئارتۇقتۇر. ئەھلى كىتاب ئارىسىدا ھەقىقەتەن ئاللاھقا ئىمان كەلتۈرىدىغان، سىلەرگە نازىل بولغان كىتابقا (يەنى قۇرئانغا)، ئۆزلىرىگە نازىل بولغان كىتابقا (يەنى تەۋراتقا ۋە ئىنجىلغا) ئىشىنىدىغانلار بار؛ ئۇلار ئاللاھ تىن قورقىدۇ، ئاللاھ نىڭ ئايەتلىرىنى ئازغىنا بەدەلگە تېگىشمەيدۇ (يەنى ئۇلارنىڭ كىتابلىرىدىكى مۇھەممەد ئەلەيھىسسالامنىڭ سۈپەتلىرى ۋە شەرىئەت ئەھكاملىرىنى، راھىبلارغا ئوخشاش، دۇنيانىڭ ئەرزىمەس نەرسىلىرىنى دەپ ئۆزگەرتىۋەتمەيدۇ)، ئۇلارغا پەرۋەردىگارنىڭ دەرگاھىدا ساۋاب بېرىلىدۇ. ئاللاھ ھەقىقەتەن تېز ھېساب ئالغۇچىدۇر. »^①

ۋەدە

بەنى ئىسرائىلنىڭ ئاللاھ رەسۇلى مۇسا ئەلەيھىسسالام بىلەن بولغان قىسسىدە، مۇسا ئەلەيھىسسالام پەرۋەردىگارنىڭ بەلگىلىگەن ۋاقتىغا ئاساسەن تۇرسىناغا بارىدۇ. قېرىندىشى ھارۇن ئەلەيھىسسالامنى قەۋمى بىلەن بىرلىكتە قويىدۇ.

^① سۈرە ئال ئىمران 196 - 199 - ئايەتكىچە

بەنى ئىسرائىل مىسىردىن چىققاندا، مىسىرلىقلاردىن ئوغرىلىقچە ئالتۇن بۇيۇملىرى ئېلىپ كەلگەن بولۇپ، گۇناھلىرىغا پۇشايمان قىلىپ بۇلارنى تاشلىۋەتكەن. سامىرى ئىسىملىك بىرى، تاشلىۋېتىلگەن ئالتۇندىن موزاي ياساپ چىققان بولۇپ، ئىچىگە شامال كىرسىلا كالىنىڭ ھۆڭرىگىندەك ئاۋاز چىقىدىكەن. سامىرى: بۇ مۇسا مۇلاقات بولۇش ئۈچۈن ئىزدەپ كەتكەن ئىلاھىڭلار دېيىشى بىلەن، بەنى ئىسرائىل موزايغا چوقۇنۇشقا باشلىغان. ھارۇن ئەلەيھىسسالامنىڭ توسىشىغا پىسەنت قىلمىغان ۋە ئۇنى بوزەك قىلىپ ئۆلتۈرۈپ قويۇشقا تاس قالىغان ئىدى.

مۇسا ئەلەيھىسسالام قايتىپ كېلىپ قەۋمنىڭ قىلمىشلىرىنى ۋە موزايغا چوقۇنۇۋاتقانلىقىنى كۆرگىنىدە ئاچچىقلىنىپ موزايىنى دېڭىزغا ئېتىۋەتكەن. (بۇ قىسسە قۇرئان كەرىمنىڭ سۈرە ئەئراپ 142-، 153- ئايەتلەردە ۋە سۈرە تاھادا 77-، 101- ئايەتلىرىدە بايان قىلىنغان)

بەنى ئىسرائىل ئۆزلىرىنىڭ موزايغا چوقۇنغانلىقلىرىغا پۇشايمان قىلىپ، ئاللاھ تەن ئەپۇ سورىغان ۋە ئىستىغفار ئېيتىشقاندا، ئاللاھ تائالا مۇسا ئەلەيھىسسالامنى قەۋمنىڭ ئاقساقاللىرى ۋە ۋەكىللىرىدىن بولۇپ يەتمىش ئەرنى تاللاشقا ئەمىر قىلدى. بۇلار تۇر تېغىغا بېرىپ ئاللاھ تەن تۆبە - ئىستىغفار تىلىشى كېرەك ئىدى.

تۇرسىناغا بارغاندا قاتتىق يەر تەۋرەپ ئۇلار ئۆلۈپ ھالاك بولۇشقا تاس قالىدۇ. پەرۋەردىگارىغا دۇئا قىلغان مۇسا ئەلەيھىسسالام ئۇلارنىڭ قىلمىشلىرىنىڭ مەغپىرەت قىلىنىشى ۋە ئاللاھنىڭ شەپقىتىنى تىلەيدۇ. ئاللاھ تائالا مۇسا ئەلەيھىسسالامنىڭ دۇئاسىنى ئىجابەت قىلىپ، ئۇلارنى ھالاكەتتىن قۇتۇلدۇرىدۇ. بىراق تۆۋەندىكى شەرتلەرنى ئادا قىلىشى كېرەكلىكىنى بۇيرۇيدۇ. ئاللاھقا تەقۋادار بولۇشنى چىڭ تۇتۇش، زاكاتنى ئادا قىلىش، ئاللاھنىڭ ھۆكۈملىرىگە چىنپۈتۈش ۋە ئەمەل قىلىش، ئۇلاردىن كېيىنكى ئەۋلاتلىرىنىڭ تەۋرات ۋە ئىنجىلدە بېشارەت بېرىلگەن ئاخىرقى پەيغەمبەر مۇھەممەد ئەلەيھىسسالامغا ئىمان ئېيتىشى قاتارلىقلار.

بۇ ھەقتە ئاللاھ تائالا قۇرئان كەرىمدە بەنى ئىسرائىل توغرىسىدا مۇنداق دەيدۇ: (مۇسا، بىز بەلگىلەپ بەرگەن ۋاقىتتا ئېلىپ كېلىش ئۈچۈن، ئۆز قەۋمىدىن 70 كىشىنى تاللىدى؛ ئۇلارغا زىلزىلە يۈزلەنگەندە، مۇسا: « پەرۋەردىگارىم! خالىغان بولساڭ ئۇلارنى ۋە مېنى بۇرۇنلا ھالاك قىلغان بولاتتىڭ. ئارىمىزدىكى ئەخمەقلەرنىڭ قىلمىشى تۈپەيلىدىن بىزنى ھالاك قىلامسەن؟ بۇ پەقەت سېنىڭ سېنىڭغىدۇر، شۇ ئارقىلىق خالىغان بەندەڭنى ئازدۇرىسەن، خالىغان بەندەڭنى ھىدايەت قىلسەن، سەن بىزنىڭ ئىگىمىزسەن، بىزگە مەغپىرەت قىلغىن، رەھىم قىلغىن، سەن ئەڭ ياخشى مەغپىرەت قىلغۇچىسەن. بىزگە بۇ دۇنيادا ۋە ئاخىرەتتە تېگىشلىك ياخشىلىق قىلغىن، بىز ھەقىقەتەن ساڭا تەۋبە قىلدۇق » دېدى. ئاللاھ ئېيتتى: « ئازابىم بىلەن (بەندىلىرىمدىن) خالىغان كىشىنى ئازابلايمەن، مېنىڭ رەھىمىم مەخلۇقاتنىڭ ھەممىسىگە ئورتاق تۇر. رەھىمىمنى (كۇفرىدىن ۋە گۇناھتىن) ساقلانغۇچىلارغا، (ماللىرىنىڭ) زاكاتىنى بېرىدىغانلارغا ۋە بىزنىڭ ئايەتلىرىمىزگە ئىمان ئېيتىدىغانلارغا تېگىشلىك قىلىمەن. » ئۇلار ئەلچىگە - ئۇمى پەيغەمبەرگە (يەنى مۇھەممەد ئەلەيھىسسالامغا) ئەگىشىدۇ، ئۇلار ئۆز ئىلكىدىكى تەۋرات، ئىنجىللاردا ئۇنىڭ (سۈپىتىنىڭ) يېزىلغانلىقىنى كۆرىدۇ. ئۇ ئۇلارنى ياخشى ئىش قىلىشقا بۇيرۇيدۇ، يامان ئىش قىلىشتىن توسىدۇ، ئۇلارغا پاك نەرسىلەرنى ھالال قىلىدۇ، ناپاك نەرسىلەرنى ھارام قىلىدۇ، ئۇلارنىڭ ئېغىر يۈكىنى يېنىكىلىتىدۇ، ئۇلارنى سېلىنغان تاقاق، كويىزا - كىشەنلەردىن بوشتىدۇ (يەنى ئۇلارغا يۈكلەنگەن ئېغىر ۋەزىپىلەرنى ئېلىپ تاشلايدۇ)، ئۇنىڭغا ئىمان ئېيتقانلار، ئۇنى ھۆرمەتلىگەنلەر، ئۇنىڭغا ياردەم بەرگەنلەر، ئۇنىڭغا نازىل قىلىنغان نۇر (يەنى قۇرئان) غا ئەگەشكۈچىلەر

قىلغان بولسىمۇ ئۆزلىرى ھالال قىلىۋالغان يېمەك - ئىچمەكلەرنى ھارام قىلىدۇ. ئۇلارنى ئۆزلىرى يۈكلۈۋالغان ئېغىر يۈكلەردىن قۇتۇلدۇرىدۇ. مەسىلەن: كىيىم ياكى تېرىدىكى نىجاسەت يۇقۇپ قالغان ئورۇننى كېسىش ئارقىلىق پاكىزلاش. ئولجا ئېلىنغان ماللارنى كۆيدۈرۈۋېتىش، ئادەم ئۆلتۈرگەن كىشىنىڭ قەستەن ياكى سەھۋەن قىلغانلىقىنى ئايرىماستىن دەرھال قىساس ئىجرا قىلىش قاتارلىقلار.

ئۇمىي پەيغەمبەر ۋە ئەلچى مۇھەممەد ئەلەيھىسسالامغا چىن پۈتۈپ ئۇنىڭ پەيغەمبەرلىكىگە ئىقرار قىلغان. ئۇنى ھۆرمەتلىگەن، يار - يۆلەكتە بولغان، ئۇنىڭغا نازىل بولغان قۇرئانغا تايى بولۇپ، سۈننىتىگە ئەگەشكەنلەر ئاللاھ نىڭ مۆمىن بەندىلىرىگە ۋەدە قىلغان ئىنئامغا ئېرىشكۈچىلەردۇر.

158 - ئايەتتە: «ئى مۇھەممەد! ئىنسانلارنىڭ ھەممىسىگە دېگىن. مەن سىلەرنىڭ ھەممىڭلارغا ئەۋەتىلگەن ئەلچىمەن. يەنى بىر بۆلۈك ئىنسانلارغا ئەمەس، پۈتكۈل ئىنسانلار ئۈچۈن ئەۋەتىلدىم. ئاسمانلارنىڭ، زېمىننىڭ ۋە ئۇلارنىڭ ئىچىدىكى بارچە مەۋجۇداتنىڭ ئىگىدارچىلىقى ئاللاھقا تەۋەدۇر. ئۇنىڭدىن باشقا قۇلچىلىق قىلىش، ئىلاھ دەپ بىلىش لايىق ئەمەس. ئۇ مەخلۇقاتنى يوقىتىش بارلىققا كەلتۈرۈشكە، پانىي دۇنيادىن يوق قىلىپ قايتا تىرىلدۈرۈشكە كۈچى يەتكۈچى. ئۇنداقتا ئۇنى تەستىق قىلىڭلار. ئۇنىڭ يەككە - يېگانە ئىكەنلىكىگە ئىقرار قىلىڭلار. ئۇنىڭ ئەلچىسى مۇھەممەد ئەلەيھىسسالامغا چىن پۈتۈڭلار. ئۇ ئەلچى ئۇمىي بولۇپ، ئاللاھقا، ئاللاھ تەرىپىدىن نازىل بولغان كىتابقا، شۇنداقلا ئۆزىدىن بۇرۇنقى پەيغەمبەرلەرگە نازىل بولغان كىتابلارغا ئىمان ئېيتىدۇ. بۇ پەيغەمبەرگە ئەگىشىڭلار، ئاللاھ تائالاغا ئىتائەت قىلىشتىن ئىبارەت ئېلىپ كەلگەن بۇيرۇقلارغا مەھكەم ئېسىلىڭلار، ئەنە شۇنداق قىلىساڭلار ئاندىن توغرا يولغا ئېرىشىسىلەر.»

159 - ئايەتتە: مۇسا ئەلەيھىسسالامنىڭ قەۋمى بولغان بەنى ئىسرائىل ئىچىدە ھەقىقەتتە چىڭ تۇرىدىغان، كىشىلەرنى ئۇنىڭغا يىتەكلەپ توغرا ھۆكۈم قىلىدىغان (ئەدلىيە ئىشلىرىدا) كىشىلەر بار. ئاللاھ تائالا قۇرئان كەرىمدە ئىسا ئەلەيھىسسالام توغرىلىق مۇنداق دەيدۇ: (ئۆز ۋاقتىدا مەرىبەنىڭ ئوغلى ئىسا: «ئى ئىسرائىل ئەۋلادى! مەن سىلەرگە ھەقىقەتەن ئاللاھ ئەۋەتكەن، مەندىن بۇرۇن كەلگەن تەۋراتنى تەستىق قىلغۇچى، مەندىن كېيىن كېلىدىغان ئەھمەد ئىسىملىك پەيغەمبەر بىلەن خۇشخەۋەر بەرگۈچى پەيغەمبەر مەن» دېدى. ئىسا ئۇلارغا روشەن مۆجىزىلەرنى ئېلىپ كەلگەن چاغدا، ئۇلار: «بۇ ئۇيۇمچۇق سېھىردۇر» دېدى. ئىسلامغا دەۋەت قىلىنىۋېتىپ، ئاللاھقا يالغاننى (يەنى ئاللاھنىڭ شېرىكى بار، بالىسى بار دېگەندەك سۆزلەرنى) چاپلىغان كىشىدىنمۇ زالىم كىشى بارمۇ؟ ئاللاھ زالىم (يەنى كاپىر) قەۋمنى ھىدايەت قىلمايدۇ. ئۇلار ئاللاھنىڭ نۇرىنى (يەنى ئاللاھنىڭ دىنىنى ۋە نۇرلۇق شەرىئىتىنى) ئېغىزلىرى بىلەن ئۆچۈرۈۋەتمەكچى بولىدۇ، كاپىرلار يامان كۆرگەن تەقدىردىمۇ، ئاللاھ ئۆزىنىڭ نۇرىنى مۇكەممەل قىلغۇچىدۇر (يەنى ئۆزىنىڭ دىنىنى ئاشكارىلىغۇچىدۇر). مۇشرىكلار يامان كۆرگەن تەقدىردىمۇ، ئاللاھ ھەق دىننى بارلىق دىنلار ئۈستىدىن غالىب قىلىش ئۈچۈن پەيغەمبەرنى ھىدايەت ۋە ھەق دىن بىلەن ئەۋەتتى.)^①

6 - ئايەتتە: (ئى مۇھەممەد! قەۋمىڭگە زىكرى قىلغىن. ئۆز ۋاقتىدا مەرىبەم ئىسا قەۋمىگە مۇنداق دېگەن ئىدى: شۇبھىسىزكى، مەن سىلەرگە ئەۋەتىلگەن ئاللاھنىڭ ئەلچىسى بولىمەن. مەندىن ئىلگىرى

① سۈرە سەپ 6 - 9 - ئايەتكىچە

نازىل بولغان تەۋراتنى تەستىق قىلىمەن. مەندىن كېيىن كېلىدىغان ئەھمەد ئىسىملىك پەيغەمبەردىن بېشارەت بېرىمەن. ئۇ بولسىمۇ مۇھەممەد ئەلەيھىسسالام، ئۇنىڭغا ئىمان ئېيتىشىڭلارنى تەۋسىيە قىلىمەن. كېيىن مۇھەممەد ئەلەيھىسسالام كەسكىن مۆجىزىلەرنى ئېلىپ كەلگەندە، ئۇلار: «سەن ئېلىپ كەلگەن نەرسە ئوپۇچۇق سېھىردۇر» - دېدى.

ئايەتتە: ئاللاھقا يالغاننى توقۇغان، ئىبادىتىدە ئۇنىڭغا شېرىك كەلتۈرگەن ئادەمدىنمۇ زالىمراق كىشى بارمۇ؟ ھالبۇكى، ئۇ ئىسلامغا داخىل بولۇشقا، ئاللاھقا يالغۇز ئىبادەت قىلىشقا دەۋەت قىلىنغان تۇرسا، ئاللاھ كۆپۈر ۋە شېرىك ئارقىلىق نەپسىگە زۇلۇم قىلغان ئادەمنى نىجاتلىققا ئېرىشتۈرمەيدۇ.

ئايەتتە: ئۇ زالىملار يالغان سۆزلىرى ئارقىلىق مۇھەممەد ئەلەيھىسسالام بىلەن ئەۋەتىلگەن ھەقنى ئۇچۇرۇۋەتمەكچى بولىشىدۇ. ئۇ ھەق بولسا قۇرئان كەرىم. ئىنكارچىلار يامان كۆرگەن تەقدىردىمۇ ئاللاھ دىنىنى تاماملاش ئارقىلىق ھەقنى غەلبىگە ئېرىشتۈرگۈچىدۇر.

ئايەتتە: ئاللاھ مۇھەممەدنى قۇرئان ۋە ئىسلام دىنى بىلەن ئەلچى قىلىپ ئەۋەتتى. مۇشرىكلار ياقىتىرىدىغان تەقدىردىمۇ، ئۇنىڭغا قارشى بولغان بارلىق دىنلار ئۈستىدىن غەلبىگە ئېرىشتۈرىدۇ. بۇ ھەقتە پەيغەمبەر ئەلەيھىسسالام مۇنداق دېگەن ئىدى: «جېنىم قۇدرەت ئىلكىدە بولغان ئاللاھ بىلەن قەسەم قىلىمەنكى، مېنى بۇ ئۈمەت ئىچىدىن يەھۇدىي بولسۇن، خىرىستىيان بولسۇن ئاڭلىغاندىن كېيىن، مەن بىلەن ئەۋەتىلگەن (ئىسلام) غا ئىمان ئېيتىمسا دوزاخقا كىرىدۇ»، (ئەھمەد ۋە مۇسلىم رىۋايىتى) ئى ئاللاھ! جەننىتىڭنى تىلەيمىز، دوزاختىن ساڭا سېغىنىپ پاناھ تىلەيمىز.

ئاللاھنىڭ ھوزۇرىدا ئىسا ئەلەيھىسسالام

ئاللاھ تائالا قۇرئان كەرىمدە قىيامەت مەنزىرىلىرىدىن ئىككى مەنزىرىنى تەسۋىرلەپ سوئال - جاۋاب تەرىقىسىدە بىزگە چۈشەندۈرىدۇ. قېنى قاراپ باقايلى: بىرىنچى مەنزىرە، ئاللاھ ئىسا ئەلەيھىسسالامغا ئاتا قىلغان نېمەتلىرى ۋە مۆجىزىلىرىنى خاتىرىلىتىپ مۇنداق دەيدۇ: (ئاللاھ قىيامەت كۈنى پەيغەمبەرلەرنى يىغىپ: «قەۋمىڭلارنى ئىمانغا دەۋەت قىلغىنىڭلاردا) قانداق جاۋابقا ئىگە بولدۇڭلار؟» دەپ سورىيدۇ، ئۇلار: «(سېنىڭ بىلگىنىڭگە سېلىشتۇرغاندا) بىز ھېچ نەرسە بىلمەيمىز، سەن غەيبىلەرنى ناھايىتى ئوبدان بىلىسەن» دەيدۇ. ئۆز ۋاقتىدا ئاللاھ ئېيتتى: ئى مەريەم ئوغلى ئىسا! ساڭا ۋە سېنىڭ ئاناڭغا بەرگەن نېمىتىمنى ئەسلىگەن، ئەينى زاماندا ساڭا روھۇلقۇدۇس (يەنى جىبرىئىل) بىلەن مەدەت بەردىم، (كىچىككەندە) بۆشۈكتە ۋە (پەيغەمبەر بولغان) ئوتتۇرا ياش ۋاقتىڭدا كىشىلەرگە سۆزلەيتتىڭ، ئەينى زاماندا ساڭا كىتابنى، ھېكمەتنى، تەۋراتنى ۋە ئىنجىلنى ئۆگەتتىم، ئەينى زاماندا مېنىڭ ئىزنىم بىلەن لايدىن قۇشنىڭ شەكلىدە بىر نەرسە ياسايتتىڭ - دە، ئۇنى پۈۋلىسەڭ ئىزنىم بىلەن ئۇچىدىغان قۇش بولاتتى، مېنىڭ ئىزنىم بىلەن تۇغما كورنى، بەرەس كېسىلنى ساقايتاتتىڭ، ئەينى زاماندا، مېنىڭ ئىزنىم بىلەن ئۆلۈكلەرنى (تىرىلدۈرۈپ قەبرىلىرىدىن) چىقىراتتىڭ، ئەينى زاماندا بەنى ئىسرائىلنى ساڭا چىقىلىشتىن توستۇم، سەن ئۇلارغا مۆجىزىلەر بىلەن كەلگەن چېغىڭدا، ئۇلارنىڭ ئىچىدىكى كاپىرلار: «بۇ پەقەت روشەن سېھىردۇر» دېدى. ئەينى زاماندا مەن ھەۋارىلارغا: «ساڭا ۋە مېنىڭ پەيغەمبىرىمگە ئىمان ئېيتىڭلار» دەپ

ۋەھىي قىلدىم. ئۇلار: « بىز ئىمان ئېيتتۇق، گۇۋاھ بولغىنىكى، بىز (ئەمرىڭگە) بويسۇنغۇچىلارمىز » دېدى.^①

ئايەتلەرنىڭ تەپسىرى:

109 - ئايەتتە: ئى ئىنسانلار! ئاللاھ نىڭ پەيغەمبەرلىرىنى يىغىدىغان قىيامەت كۈنىنى ئېسىڭلارغا ئېلىڭلار. ئاللاھ ئۇلاردىن ئۈمىمەتلىرىدىن تەۋھىدكە چاقىرىغان ۋاقىتتىكى ئىنكاسى ھەققىدە سورىغاندا، ئۇلار: مەلۇماتىمىز يوق، بىز كىشىلەرنىڭ دىللىرىدىكى بىلمەيمىز. ھەمدە بىزدىن كېيىن ئۇلارنىڭ قىلغان - ئەتكەنلىرىنىمۇ بىلمەيمىز. شۇبھە يوقكى، سەن ئاشكارىنىمۇ ۋە يوشۇرۇننىمۇ ھەر نەرسىنى بىلگۈچىسەن.

110 - ئايەتتە: ئاللاھ قىيامەت كۈنى ئېيتىدۇ: ئى ئىسا ئىبنى مەريەم، ساڭا ۋە ئاناڭغا ئىنئام قىلغان نېمىتىمنى ئەسلىگىن. سېنى ئاتىسىز ياراتتىم، ئاناڭنى دۇنيادىكى بارلىق ئانىلار ئىچىدىن تاللىدىم ۋە ئۇنىڭغا چاپلانغان بوھتاندىن ئۇنى خالاس قىلدىم.

ئاللاھ ئىسا ئەلەيھىسسالامغا بەرگەن ئىنئاملاردىن يەنە بىرى: ئۇ بۆشۈكتە ئىمىۋاتقان چاغدا كىشىلەرگە سۆزلىگەن. چوڭ بولۇپ ياش قۇرامىغا يەتكەندە، ئىنسانلارنى ئاللاھ نىڭ ۋەھىي بولغان تەۋھىدكە چاقىرىغان. ئاللاھ ئۇنىڭغا مۇئەللىمىسىز خەت يېزىشنى ئۆگەتكەن. ئىدراك ۋە چوڭقۇر چۈشىنىش قابىلىيىتىنى ئاتا قىلغان. مۇسا ئەلەيھىسسالامغا نازىل بولغان تەۋراتنى ئۆگەتكەن، ئىنسانلارنى يېتەكلەش ئۈچۈن نازىل قىلىنغان ئىنجىلنى بەرگەن.

ئىسا ئەلەيھىسسالام قۇش سۈرىتىدە لايدىن ئەۋرىشكە ياساپ پۈۋلىسە ئاللاھ نىڭ ئىزنى بىلەن قۇشقا ئايلىناتتى. تۇغما كورنى ساقايتاتتى. بەرەس (ئاق كېسەل) نى داۋالاپ، ئۆلۈپ كەتكەن كىشىلەرنى تىرىلدۈرۈپ قەبرىسىدىن چىقارتاتتى. يۇقىرىقىلارنىڭ ھەممىسى ئاللاھ نىڭ ئىزنى بىلەن مەيدانغا كەلگەن ئىدى. ئىسا ئەلەيھىسسالامنىڭ پەيغەمبەرلىكىگە كۈچلۈك دەلىللەر ئىدى.

ئۇنىڭدىن باشقا يەنە ئاللاھ تائالا ئىسا ئەلەيھىسسالامغا ئاتا قىلغان نېمەتلىرى ئىچىدە شۇنىمۇ تىلغا ئالدى: بەنى ئىسرائىل ئىسا ئەلەيھىسسالامنى ئۆلتۈرۈشكە قەست قىلغاندا توساپ قالغان ئىدى.

ئىسا ئەلەيھىسسالام ئۆزىنىڭ پەيغەمبەرلىكىگە پاكىت بولىدىغان كۆپلىگەن ئوچۇق مۆجىزىلەرنى ئېلىپ كەلگەن بولسىمۇ، بەنى ئىسرائىلدىن چىققان كاپىرلار ئىنكار قىلىپ بۇ ئوچۇق سېھىر دېگەن ئىدى.

111 - ئايەتتە: نېمىتىمنى ئەسلىگىن، ئۆز ۋاقتىدا مەن سېنىڭ قاتتىق ئىخلاسمەنلىرىڭگە ئىلھام قىلغان ئىدىم. ئاللاھ نىڭ بىرلىكى ۋە سېنىڭ پەيغەمبەرلىكىڭگە چىنپۈتۈشتى. ئۇلار ئېيتتى: ئى رەببىمىز! بىز سېنى تەستىق قىلدۇق، گۇۋاھ بولغىنىكى، بىز سېنىڭ ئەمرىڭگە بويسۇنغۇچىلارمىز، ساڭا باش ئەككۈچىلەرمىز.

ئاللاھ ئىسا ئەلەيھىسسالامغا قىيامەت كۈنى خالاپىق ئالدىدا ئۇنىڭغا ئاتا قىلغان نېمەتلىرىنى ۋە مۆجىزىلىرىنى ئىقرار قىلدۇرىدۇ. ئۇلار بولسا تۆۋەندىكىچە:

جىبرىئىل ئەلەيھىسسالام بىلەن مەدەت بېرىش.

① سۈرە مائىدە 109 - 111 - ئايەتكىچە

تېخى ئۇ بۆشۈكتىكى ۋاقىتتا كىشىلەرگە سۆزلەتكۈزۈش. خەت يېزىشنى، ھېكمەتنى، تەۋراتنى ۋە ئىنجىلنى ئىنئام قىلىش. لايدىن قۇش ھەيكىلى ياساپ پۈۈلگەندە، ئاللاھ نىڭ ئىزنى بويىچە ھەقىقىي قۇشقا ئايلىنىش. ھېچ نەرسىنى كۆرەلمەيدىغان تۇغما كورنى ساقايتىش. بىر خىل تېرە كېسىلى بولغان بەرەس كېسىلنى ساقايتىپ ساغلام تېرىگە ئايلاندۇرۇش. ئىسا ئەلەيھىسسالام خالىغان كىشىنى قەبرىسىدىن تىرىلدۈرۈپ چىقىرىش. بەنى ئىسرائىل تەرىپىدىن يالغانچى دەپ تۆھمەتكە ئۇچراپ ئۆلتۈرۈلۈش ئالدىدا تۇرغاندا ئاللاھ تەرىپىدىن قۇتقۇزۇلۇپ ئاسمانغا ئېلىپ چىقىلىپ قۇتۇلدۇرۇلۇشى. ئاللاھ مۇخلىس ھاۋارىيلاردىن ئىبارەت بىر بۆلۈك ئىنسانغا ئىلھام قىلىپ، دىللىرىغا «ئاللاھ قا ئىمان ۋە ئىنساننىڭ پەيغەمبەرلىكىگە تەستىق» نى سېلىپ، ئۇلارنىڭ مۇسۇلمانلىقىغا ئىسا ئەلەيھىسسالامنى شاھىت قىلىشى.

ئىككىنچى مەنزىرە:

ئىنساننىڭ ئىلاھ ئەمەس ئىكەنلىكى ھەققىدە ئاللاھ تائالا مۇنداق دەيدۇ: (ئۆز ۋاقتىدا ئاللاھ ئېيتتى: «ئى مەريەم ئوغلى ئىسا! سەن كىشىلەرگە، ئاللاھنى قويۇپ مەن بىلەن ئانامنى ئىككى ئىلاھ قىلىۋېلىڭلار، دېدىڭمۇ؟» ئىسا ئېيتتى: «(رەببىم!) شەننىڭگە لايىق ئەمەس نەرسىلەردىن سېنى پاك دەپ ئېيتقان قىلمەنكى، ماڭا ئېيتىشقا تېگىشلىك بولمىغان سۆزلەرنى مەن ئېيتمايمەن، ئەگەر مەن بۇ سۆزنى ئېيتقان بولسام، ئۇنى سەن چوقۇم بىلسەن (يەنى مېنىڭ ئۇنداق دېمىگەنلىكىم ساڭا مەلۇملۇق). سەن مېنىڭ زاتىمدىكىنى بىلسەن، مەن سېنىڭ زاتىڭدىكىنى بىلمەيمەن، سەن غەيبىلەرنى ناھايىتى ئوبدان بىلسەن. مەن ئۇلارغا پەقەت سەن مېنى ئېيتىشقا بۇيرۇغان سۆزنى، يەنى، مېنىڭ پەرۋەردىگارىم ۋە سىلەرنىڭ پەرۋەردىگارىڭلار بولغان ئاللاھقا ئىبادەت قىلىڭلار، دېدىم. مەن ئۇلارنىڭ ئارىسىدا بولغان مۇددەتتە، ئۇلارنىڭ ئەمەللىرىنى كۆزىتىپ تۇرغان ئىدىم، مېنى قەبىزى روھ قىلغىنىڭدىن كېيىن، ئۇلارنىڭ ئەمەللىرىنى سەن كۆزىتىپ تۇرغان ئىدىڭ، سەن ھەممە نەرسىدىن خەۋەردار سەن. ئەگەر ئۇلارغا ئازاب قىلساڭ، ئۇلار سېنىڭ بەندىلىرىڭدۇر (ئۇلارنى خالىغىنىڭچە تەسەررۈپ قىلسەن)، (ساڭا ھېچ ئەھدى تەئەررۇز قىلالمايدۇ)، ئەگەر ئۇلارغا (يەنى ئۇلارنىڭ ئىچىدىكى تەۋبە قىلغانلارغا) مەغپىرەت قىلساڭ، سەن (ئىشىڭدا) غالىب، ھېكمەت بىلەن ئىش قىلغۇچىدۇرسەن. » ئاللاھ ئېيتىدۇ: « بۇ كۈن (يەنى قىيامەت كۈنى) راستچىلارنىڭ راستچىللىقى ئۆزىگە پايدا قىلىدىغان كۈندۇر، ئۇلار ئاستىدىن ئۆستەڭلار ئېقىپ تۇرىدىغان جەننەتلەردە مەڭگۈ قالىدۇ، ئاللاھ ئۇلاردىن رازى بولىدۇ، ئۇلار ئاللاھتىن مەمنۇن بولىدۇ، بۇ زور بەختتۇر. »^①

ئايەتلەرنىڭ تەپسىرى:

116 - ئايەتتە: ئاللاھ تائالانىڭ قىيامەت كۈنى مۇنداق دەيدىغانلىقىنى ئىسىڭگە ئال: ئى ئىسا بىنتى مەريەم، سەن كىشىلەرگە ئاللاھتىن باشقا يەنە مېنى ۋە ئانامنى ئىككى ئىلاھ قىلىۋېلىڭلار دېگەنمىدىڭ؟

① سۈرە مائىدە 116 - 119 - ئايەتكىچە

ئىسا ئەلەيھىسسالام جاۋاب بېرىپ: « شەننىڭگە لايىق ئەمەس نەرسىلەردىن سېنى مۇنەزەھ دەپ ئېتىقاد قىلىمەنكى، ئەگەر بۇنى مەن دېگەن بولسام، ئۆزۈڭ بىلىسەن. چۈنكى ساڭا ھېچبىر نەرسە مەخپىي ئەمەس، مېنىڭ ئىچىمدىكىنىمۇ بىلىسەن، ئەمما مەن سېنىڭ ئىچىڭدىكىنى بىلمەيمەن، سەن يوشۇرۇن ۋە ئاشكارا ھەممە نەرسىنى بىلىپ تۇرسەن » - دەيدۇ.

117 - ئايەتتە: ئى رەببىم! مەن ئۇلارغا سەن ۋەھىي قىلغاندىن باشقىنى ئېيتىمىدىم. سېنى يەككا - يېگانە دەپ ئىبادەت قىلىشقا بۇيرۇشتىن باشقىنى دېمىدىم. مەن ئۇلار بىلەن بىللە ياشىغان ۋاقتىدا ئۇلارنىڭ سۆز ۋە ئىش - ھەرىكەتلىرىنى كۆرۈپ تۇرغان ئىدىم. مېنىڭ يەر يۈزىدىكى ئەجلىمنى ئاخىرلاشتۇرۇپ ئاسمانغا تىرىك ئېلىپ چىقىنىڭدىن كېيىن پەقەت سەنلا ئۇلارنىڭ بارلىق ئىش - ھەرىكەتلىرىنى كۆزەتكۈچى ئىدىڭ. سەن ھەممىنىڭ گۇۋاھچىسى. ساڭا نە ئاسماندا، نە يەردە ھېچبىر مەخپىيەتلىك يوق.

118 - ئايەتتە: ئى ئاللاھ! ئۇلارنىڭ ئەھۋالىنى بىلىسەن. ئەگەر ئۇلارنى جەھەننەمگە ئاتساق، ئۇلار سېنىڭ قۇللىرىڭ، ئادالەتنىڭ بىلەن خالىغانى قىلىسەن. ئۇلارنى رەھىمتىڭگە ئېلىپ مەغپىرەت قىلىۋەتسەڭمۇ ساڭا ئېتىراز قىلىدىغان ھېچكىم چىقمايدۇ. شۇبھىسىزكى، سەن غالىب ۋە ئىشىدا ھېكمەت ئىگىسىسەن.

119 - ئايەتتە: ئاللاھ تائالا قىيامەت كۈنى ئىسا ئەلەيھىسسالامغا ئېيتىدۇ: بۈگۈن رەببىنى بىر دەپ بىلگەنلەرگە تەۋھىدى، شەرىئەتكە بويسۇنغانلىقى، نىيەت، ئەمەل ۋە سۆزىدە سادىقلىقى ئەسقاتىدىغان كۈندۇر. ئۇلارغا ئاستىدىن ئۆستەڭلەر ئېقىپ تۇرىدىغان جەننەتلەر تەييارلانغان بولۇپ، ھەممىشە شۇ يەردە ياشايدۇ. ئۇلارنىڭ بۇ دۇنيادا قىلغان ھەسەتلىرى قوبۇل بولغانلىقى تۈپەيلى ئاللاھ تائالا ئۇلاردىن رازى. ئۇلارمۇ ئاللاھنىڭ ساۋاپلىرىغا يارىشا ئاتا قىلغان جەننەتلىرىدىن مەمنۇن بولىدۇ. ئۇ بولسا ئاللاھنىڭ ئۇلاردىن رازىمەن بولۇشى بولۇپ، كاتتا بەختنىڭ ئۆزىدۇر.

بۇ بولسا ئىسا ئەلەيھىسسالامنىڭ پەرۋەردىگارى بولغان ئاللاھقا قىلغان تۆھمىتى بولۇپ، ئۇنىڭ دەۋىتى ئاللاھنى بىر دەپ بىلىش، يالغۇزلا ئۇنىڭغا ئىبادەت قىلىش، شېرىك كەلتۈرمەسلىك ئىدى. شۇنداقلا ئۇ ئىنسانلارنى ئۆزى ۋە ئانىسىنىڭمۇ خۇدا ئىكەنلىكىگە چاقىرمىغانلىقىنى ئېلان قىلىش ۋە ئۆزىنىڭ بۇ سۆزىگە ئاللاھ تائالانى شاھىت قىلىشىدۇر.

ئاللاھنىڭ دەۋىتى

سۆزۈمنى قۇرئان كەرىمنىڭ ئايەتلىرى بىلەن تۈگىتمەنكى، ئۇ ئاللاھقا ئىمان ئېيتقان ۋە ئىنسانلارنىڭ ھىدايىتى ئۈچۈن پەيغەمبەرلەر ئەۋەتكەنلىكىگە چىن پۈتكەنلەرنى ھەقىقەتكە چاقىرىدۇ. ئاللاھ تائالا مۇنداق دەيدۇ: (ئاللاھقا بەرگەن ئەھدىنى ۋە قەسەملىرىنى ئازغىنا بەدەلگە تېگىشىدىغانلار ئاخىرەتتە (ئاللاھنىڭ رەھىمىتىدىن) ھېچقانداق نېسىۋىگە ئېرىشەلمەيدۇ، قىيامەت كۈنى ئاللاھ ئۇلارغا (ئۇلارنى خۇش قىلىدىغان) سۆز قىلمايدۇ، ئۇلارغا (رەھمەت كۆزى بىلەن) قارىمايدۇ، ئۇلارنى (گۇناھلىرىدىن) پاكلىمايدۇ، ئۇلار قاتتىق ئازابقا قالىدۇ. ئۇلاردىن (يەنى يەھۇدىيلاردىن) بىر تۈركۈمى كىتابتا بولمىغان نەرسىلەرنى، سىلەرنىڭ كىتابتا بار ئىكەن دەپ ئويلىشىڭلار ئۈچۈن، تىللىرىنى ئەگرى - بۈگرى قىلىپ ئوقۇيدۇ ۋە ئۇنى ئاللاھ تەرىپىدىن نازىل بولغان دەيدۇ. ھالبۇكى، ئۇ ئاللاھ تەرىپىدىن نازىل بولغان ئەمەس، ئۇلار بىلىپ تۇرۇپ ئاللاھ نامىدىن يالغاننى توقۇيدۇ. ئاللاھ بىرەر ئىنسانغا كىتابنى، ھېكمەتنى، پەيغەمبەرلىكنى بەرگەندىن كېيىن، ئۇنىڭ كىشىلەرگە: « ئاللاھنى قوبۇپ ماڭا بەندە بولۇڭلار »

دېيىشى لايىق بولمايدۇ (يەنى پەيغەمبەردىن مۇنداق گەپنىڭ سادىر بولۇشىنى تەسەۋۋۇر قىلغىلى بولمايدۇ) ۋە لېكىن (ئۇ): « كىتابنى ئۆگەتكەنلىكىڭلار، ئوقۇغانلىقىڭلار ئۈچۈن رەببىنى بولۇڭلار » (دەيدۇ). شۇنىڭدەك ئۇنىڭ پەرىشتىلەرنى، پەيغەمبەرلەرنى رەب قىلىۋېلىشقا بۇيرۇشى لايىق بولمايدۇ. مۇسۇلمان بولغىنىڭلاردىن كېيىن پەيغەمبەرلىرىڭلار سىلەرنى كۇفرغا بۇيرۇمدۇ؟ ئۆز ۋاقتىدىلا ئاللاھ پەيغەمبەرلەردىن چىن ئەھدە ئېلىپ: « سىلەرگە مەن كىتابنى ۋە ھېكمەتنى ئاتا قىلدىم، كېيىن سىلەرگە، سىلەردىكى نەرسىلەرنى (يەنى كىتاب بىلەن ھېكمەتنى) ئېتىراپ قىلغۇچى بىر پەيغەمبەر (يەنى مۇھەممەد ئەلەيھىسسالام) كەلسە ئۇنىڭغا، ئەلۋەتتە، ئىمان ئېيتىشىڭلار كېرەك ۋە ئۇنىڭغا ئەلۋەتتە ياردەم بېرىشىڭلار كېرەك » (دېدى). ئاللاھ: « (بۇ ئەھدىنى) ئىقرار (يەنى ئېتىراپ) قىلىدىڭلارمۇ؟ شۇنىڭ (يەنە بۇ ئىش) ئۈچۈن مېنىڭ ئەھدىمنى قوبۇل قىلىدىڭلارمۇ؟ » دېدى. ئۇلار: « ئېتىراپ قىلدۇق » دېدى. ئاللاھ: « (ئۆزۈڭلارنىڭ ۋە تەۋەلىرىڭلارنىڭ ئېتىراپ قىلغانلىقىغا) گۇۋاھ بولۇڭلار، مەنمۇ سىلەر بىلەن بىللە گۇۋاھ بولغۇچىلاردىنمۇ مەن » دېدى. كىمكى شۇنىڭدىن كېيىن يۈز ئۈرۈسە (يەنى ئەھدىنى بۇزسا)، ئۇلار ئاللاھ نىڭ ئىتائىتىدىن چىققۇچىلاردۇر. ئۇلار (يەنى يەھۇدىيلار ۋە ناسارالار) ئاللاھ نىڭ دىنىدىن (يەنى ئىسلام دىنىدىن) باشقا دىننى تىلەمدۇ؟ ھالبۇكى، ئاسمانلاردىكىلەر ئىختىيارى ۋە ئىختىيارسىز رەۋىشتە ئاللاھقا بويسۇنغان تۇرسا، ئۇلار (قىيامەت كۈنى) ئاللاھ تەرىپىگە قاينۇرۇلىدۇ. (ئى مۇھەممەد! ئۇلارغا) ئېيتقىنكى، « بىز ئاللاھقا ئىمان ئېيتتۇق، بىزگە نازىل قىلىنغانغا (يەنى قۇرئانغا)، ئىبراھىمغا، ئىسمائىلغا، ئىسھاققا، يەئقۇبقا ۋە ئۇنىڭ ئەۋلادلىرىغا نازىل قىلىنغان ۋەھىيگە، مۇساغا بېرىلگەنگە (يەنى تەۋراتقا) ۋە پەيغەمبەرلەرگە پەرۋەردىگارى تەرىپىدىن بېرىلگەنگە (يەنى كىتابلارغا) ئىمان ئېيتتۇق، ئۇلارنىڭ ھېچبىرىنى ئايرىۋەتمەيمىز (يەنى ئۇلارنىڭ بەزىسىگە ئىمان ئېيتىپ، بەزىسىنى ئىنكار قىلمايمىز)، بىز ئاللاھقا بويسۇنغۇچىلارمىز ». كىمكى ئىسلام (دىنىدىن) غەيرىي دىننى تىلەيدىكەن، ھەرگىز ئۇ (يەنى ئۇنىڭ دىنى) قوبۇل قىلىنمايدۇ، ئۇ ئاخىرەتتە زىيان تارتقۇچىدۇر.^①

ئايەتلەرنىڭ تەپسىرى:

77- ئايەتتە: ئاللاھ تائالانىڭ ئەھدىسى ۋە پەيغەمبەرلىرىگە نازىل قىلىنغان كىتابلىرىدىكى تەۋسىيەلىرىنى دۇنيا مەتاسىدىن ئىبارەت ئازغىنا بەدەلگە تېگىشكەنلەر ئۈچۈن ئاخىرەتتە نېسۋە يوق. ساۋابقا نائىل بولالمايدۇ. ئاللاھ ئۇلارغا خۇرسەن قىلىدىغان گەپ قىلمايدۇ. رەھمەت نەزىرى بىلەن قارىمايدۇ، ئۇلارنىڭ گۇناھ - مەسىيەتلىرىنى ئەپۇ قىلمايدۇ، ئۇلارغا دەرتلىك ئازاب بار.

78- ئايەتتە: يەھۇدىيلار ئىچىدىن بىر تۈركۈمى سۆزنى ئورۇنلىرىدىن ئالماشتۇرۇپ ئاللاھ نىڭ سۆزىنى ئۆزگەرتىدۇ. باشقىلار ئاللاھ تەرىپىدىن نازىل بولغان تەۋراتتىن دېسۇن ئۈچۈن شۇنداق قىلىدۇ. ھالبۇكى، ئۇ تەۋراتتىن ئەمەس. ئۇلار دۇنيا مەنپەئەتى ئۈچۈن ئاللاھ دېمىگەن سۆزلەرنى ئويدۇرۇپ چىقىرىپ، بۇ بولسا ئاللاھ مۇسا ئەلەيھىسسالامغا ئەۋەتكەن ۋەھىيى دېيىشىدۇ. ئۇلار بىلىپ تۇرۇپ قەستەن ئاللاھ نامىدىن يالغاننى توقۇيدۇ.

79- ئايەتتە: ئاللاھ تائالا بىرەر ئىنساننى پەيغەمبەر قىلىپ تاللاپ، كىتاب چۈشۈرۈپ كىشىلەر ئارىسىدا ھۆكۈم قىلىدىغان قىلغاندىن كېيىن، ئۇنىڭ كىشىلەرگە ئاللاھ تەن باشقا ماڭمۇ ئىبادەت قىلىڭلار

^① سۈرە ئال ئىمران 77- 85- ئايەتكىچە

دېيىشى تەسەۋۋۇر قىلىنمايدۇ، لايىق ئەمەس. لېكىن ئۇ: ئاللاھنىڭ ۋەھىيى بولغان كىتابنى باشقىلارغا ئۈگەتكەنلىكىڭلار ۋە ئوقۇپ مۇلاھىزە يۈرگۈزگەنلىكىڭلار ئۈچۈن كىشىلەرگە ئاللاھنى ياخشى كۆرۈگۈچىلەردىن بولۇڭلار،- دەيدۇ.

80- ئايەتتە: بىر ئىنسانغا كىشىلەرنى ئاللاھنى قويۇپ پەرىشتىلەر ۋە پەيغەمبەرلەرگە چوقۇنۇشقا بۇيرۇشى لايىق بولامدۇ؟ ئەقىلگە سىغامدۇ ئىنسانلار؟
پەيغەمبەرنىڭ ئاللاھقا بويسۇنۇشقا چاقىرغاندىن كېيىن، سىلەرنى ئاللاھقا كۇفىرى - مەسىيەت ئىشلەشكە دەۋەت قىلىشى مەنتىقىلىقمۇ؟

81- ئايەتتە: ئىيتقىن، ئى مۇھەممەد! ئۆز ۋاقتىدا ئاللاھ تائالا ھەممە پەيغەمبەرلەردىن چىن ئەھدە ئېلىپ، مەن سىلەرگە كىتاب ۋە ھېكمەت ئاتا قىلدىم. مېنىڭ تەرىپىمدىن سىلەردىكى كىتاب ۋە ھېكمەتنى تەستىق قىلىدىغان بىر پەيغەمبەر كەلسە، ئۇنىڭغا ئىمان ئېيتىڭلار ۋە ياردەم قىلىڭلار.
ئاللاھ ئۇلارغا: بۇنى ئېتىراپ قىلىدىڭلارمۇ؟ بۇ ئىش ئۈچۈن مېنىڭ چىن ئەھدىمنى قوبۇل قىلىدىڭلارمۇ؟- دېدى. ئۇلار: «ئېتىراپ قىلدۇق»- دېدى. ئاللاھ: ئۆزەڭلارنىڭ ۋە ئەگەشكۈچىلىرىڭلارنىڭ ئېتىراپ قىلغانلىقىغا گۇۋاھ بولۇڭلار، مەنمۇ سىلەرگە گۇۋاھ بولغۇچىمەن،- دېدى. بۇنىڭدىن شۇ مەزمۇنمۇ چىقىدۇكى، ئاللاھ ھەر بىر پەيغەمبەردىن مۇھەممەد ئەلەيھىسسالامغا ئىمان ئېيتىشىنى تەلەپ قىلغان ۋە ھەممىسىنىڭ ئۈمەتلىرىدىن ۋەدە ئالغان.

82- ئايەتتە: كىمكى ئىسلام دەۋىتىدىن يۈز ئۇرۇسە، ئاللاھ پەيغەمبەرلەردىن ئالغان ئەھدىدىن باش تارتسا، ئۇ ئاللاھنىڭ دىنىدىن چىقىپ كەتكەن ۋە رەببىنىڭ ئىتائىتىدىن چەتنەپ كەتكەن بولىدۇ.

83- ئايەتتە: كىتاب ئەھلىدىن بولغان بۇ پاسىقلار ئىسلام دىنىدىن باشقا دىننى تىلەمدۇ؟ ئۇ دىنغا مۇھەممەد ئەلەيھىسسالامدىن ئىلگىرىكى ھەممە پەيغەمبەرلەر دەۋەت قىلغان. ھالبۇكى ئاسمانلاردىكى ۋە زېمىندىكى ھەممە شەيئى ئىختىيارى (مۆمىنلەرگە ئوخشاش) ياكى ئىختىيارسىز (كاپىرلارغا ئوخشاش) ھالدا بوي سۇندۇ. شۇنداقلا ئۇنىڭغا كائىناتتىكى ھەممە مەۋجۇدات باش ئېگىدۇ. مەھشەر كۈنى ھەممە ئۇنىڭغا قايتىدۇ ۋە قىلمىشلىرىغا ئاساسەن جازا - مۇكاپاتقا ئېرىشىدۇ. بۇ بولسا ئاللاھ تائالا تەرىپىدىن بىر ئاگاھلاندىرۇش بولۇپ، ئىسلام دىنىدىن باشقا دىن ئۈستىدە ئاللاھنىڭ دەرگاھىغا قايتىش ئاگاھلاندىرۇلغان.

84- ئايەتتە: ئۇلارغا ئېيتقىن، ئى مۇھەممەد! ئاللاھقا چىن پۈتتۇق، ئۇنىڭغا ئىتائەت قىلدۇق. بىزنىڭ ئۇنىڭدىن باشقا ئىلاھىمىز يوق. ئۇنىڭدىن باشقا مەبۇدىمىز يوق. ئاللاھ بىزگە نازىل قىلغان ۋەھىيىگە ئىمان ئېيتتۇق. شۇنداقلا ئىبراھىم خەلىپۇللاھقا، ئوغلى ئىسمائىلغا، ئىسھاققا ۋە ياقۇپ ئەلەيھىسسالامنىڭ ئەۋلادى بولغان 12 قەبىلىدىن تەركىب تاپقان.

بەنى ئىسرائىلغا ھەمدە مۇسا ۋە ئىسا ئەلەيھىسسالاملارغا نازىل بولغان كىتاب ۋە ۋەھىيلەرگە ئىمان ئېيتتۇق. ئۇلارنىڭ ھەممىسىگە ئىمان كەلتۈردۇق. ئۇلارنىڭ ئىچىدىن ھېچبىرىنى ئايرىپ قويمىمىز. بىز يالغۇز ئاللاھقا قىلا بوي سۇندۇق. ئۇنىڭغا رۇبۇبىيەت، ئۇلۇھىيەت ۋە ئىبادەت جەھەتتىن باش ئەگىدۇق.

85- ئايەتتە: كىمكى ئىسلام دىنىدىن باشقىنى ئىزدىسە، ئۇ قوبۇل قىلىنمايدۇ. ئۇ كىشى ئاخىرەتتە نېسىۋىسىنى يوقۇتۇپ قويغان زىيان تارتقۇچىلاردىن بولىدۇ. ئىسلام دېمەك - ئاللاھنى بىر دەپ بىلىش، ئۇنىڭغا ئىتائەت ۋە ئىبادەت ئارقىلىق بويسۇنۇش. ئاخىرقى پەيغەمبەر مۇھەممەد ئەلەيھىسسالامغا ئىمان ئېيتىش ۋە ئۇنىڭغا ئەگىشىش، ئاشكارا ۋە يوشۇرۇن ھالدا ئۇنىڭغا مۇھەببەت باغلاش دېمەكتۇر.

ئاللاھ تائالا مۇنداق دەيدۇ: (ئى ئەھلى كىتاب! (يەنى ناسارالار جامائەسى) دىنىڭلاردا ھەددىدىن ئاشماڭلار، ئاللاھنىڭ شەنىگە ھەق (سۆز) دىن باشقىنى ئېيتماڭلار (يەنى ئاللاھقا شېرىكى ۋە بالىسى بولۇشتىن پاك دەپ ئېتىقاد قىلىڭلار). مەسىھ ئىسا - مەريەمنىڭ ئوغلى، پەقەت ئاللاھنىڭ رەسۇلىدۇر (سەلەر گۇمان قىلغاندەك ئاللاھنىڭ ئوغلى ئەمەستۇر)، مەريەمگە ئاللاھنىڭ ئىلقا قىلغان كەلىمىسىدۇر (يەنى ئاتىنىڭ ۋاسىتىسىز، ئاللاھنىڭ «ۋۇجۇدقا كەل» دېگەن سۆزىدىن يارىتىلغاندۇر)، ئاللاھ تەرىپىدىن كەلگەن بىر روھتۇر، ئاللاھقا ۋە ئۇنىڭ پەيغەمبەرلىرىگە ئىمان ئېيتىڭلار، (ئاللاھ ئىسا، مەريەمدىن ئىبارەت) ئۈچتۈر دېمەڭلار، (خۇدا ئۈچ دەيدىغان ئېتىقادتىن) قايتىڭلار، (بۇ) سەلەرگە پايدىلىقتۇر، ئاللاھ پەقەت بىر ئىلاھتۇر، بالىسى بولۇشتىن ئاللاھ پاكىتۇر، ئاسمانلاردىكى ۋە زېمىندىكى شەيئەلەرنىڭ ھەممىسى ئاللاھنىڭدۇر (يەنى ئاللاھنىڭ مۈلكىدۇر، مەخلۇقاتىدۇر)، ئاللاھ يېتەرلىك ھامىيدۇر. مەسىھمۇ، (ئاللاھقا) يېقىن پەرىشتىلەرمۇ ئاللاھقا بەندە بولۇشتىن ھەرگىز باش تارتمايدۇ، كىملىرىكى ئاللاھقا بەندىچىلىك قىلىشتىن باش تارتىدىكەن ۋە كۆرەڭلەپ كېتىدىكەن، (بىلسۇنكى) ئاللاھ ئۇلارنىڭ ھەممىسىنى (قىيامەت كۈنى ھېساب ئېلىش ۋە جازالاش ئۈچۈن) ئۆز دەرگاھىغا توپلايدۇ. ئىمان ئېيتقان ۋە ياخشى ئەمەللەرنى قىلغانلارغا كەلسەك، ئاللاھ ئۇلارنىڭ (ئەمەللىرىنىڭ) ئەجرىنى تولۇق بېرىدۇ، نېمىتىنى ئۇلارغا ئاشۇرۇپ بېرىدۇ، (ئاللاھقا قۇلچىلىق قىلىشتىن) باش تارتقان ۋە كۆرەڭلەپ كەتكەنلەرگە كەلسەك، ئاللاھ ئۇلارغا قاتتىق ئازاب قىلىدۇ. ئۇلار ئۆزلىرى ئۈچۈن ئاللاھتىن باشقا (ئاللاھنىڭ ئازابىدىن قۇتۇلدۇرىدىغان) ھېچقانداق دوست ۋە ھېچقانداق مەدەتكار تاپالمايدۇ).^①

ئايەتلەرنىڭ تەپسىرى:

171- ئايەتتە: ئى ئىنجىل ئەھلى! دىنىڭلاردا ئېتىقادى جەھەتتىن ھەددىدىن ئاشماڭلار. ئاللاھنىڭ شەنىگە لايىق بولمىغان سۆزنى دېمەڭلار. ئۇنىڭغا ئايال ۋە بالا نىسبەت قىلماڭلار. مەريەم ئوغلى ئىسا مەسىھ پەقەت ئاللاھ ئەۋەتكەن ھەقىقىي ئەلچى. ئۇنى جىبرىئىل ئارقىلىق ئەۋەتكەن «بول» دېگەن سۆزىدىن ياراتقان. ئۇ بولسا ئاللاھتىن كەلگەن بىر پۈۋلەش بولۇپ، ئاللاھنىڭ ئەمرى بىلەن جىبرىئىل ئەلەيھىسسالام پۈۋلەنگەن ئاندىن ئىسا ئەلەيھىسسالام ۋۇجۇدقا كەلگەن. ئاللاھ تائالانىڭ بىرلىكىنى تەستىق قىلىڭلار، ئۇنىڭغا بويۇن ئېگىڭلار. ئۇنىڭ ئەلچىلىرى ئېلىپ كەلگەن رىسالەتكە ئىمان ئېيتىڭلار. ئاللاھ بىلەن بىرلىكتە ئىسا، ئانىسى، باشقا بىر ئىپادە بىلەن ئىسا ۋە روھۇلقۇدۇسنى ئاللاھقا ئىككى شېرىك قىلماڭلار. بۇ سۆزۈڭلاردىن يېنىڭلار. بۇ سەلەر ئۈچۈن ياخشىدۇر. ئاللاھ شۈبھە يوقكى يەككە - يېگانە ئىلاھتۇر. ئاسمانلاردىكى ۋە زېمىندىكى ھەممىسىنىڭ ئىگىسىدۇر. مەخلۇقاتلىرى ئىچىدىن قانداقمۇ ئۇنىڭ ئايالى ياكى بالىسى بولسۇن؟ مەخلۇقاتلىرىنى قانداق يارىتىش ۋە ئۇلارنىڭ ھايات - ماماتىنى ئورۇنلاشتۇرۇشتا يېتەرلىكتۇر. كۈچى يەتكۈچىدۇر. ئۇنداقتا ئۇنىڭغا ئېسىلىڭلار، ئۇ ھەممىگە كۇپايە قىلغۇچىدۇر.

172- ئايەتتە: ئىسا، ئاللاھقا قۇل بولۇشتىن باش تارتمايدۇ. شۇنداقلا مۇقەررەپ پەرىشتىلەرمۇ ئاللاھقا قۇللىق قىلىشتىن باش تارتمايدۇ. كىمكى ئاللاھقا بويۇن ئېگىشتىن، قۇللىق قىلىشتىن باش تارتىدىكەن پەيغەمبەرلىك ۋەزىپىسىدىن چوڭچىلىق ۋە ئاللاھ كۆرسىتىپ بەرگەن ھەقىقەتلەردىن يۈز

^① سۈرە نىسا 171- 173- ئايەتكىچە

ئۆزۈڭدىن ئاللاھ ئۇلارنىڭ ھەممىسىنى قىيامەت كۈنى يىغىدۇ. ئادالەتلىك ھۆكۈمى بويىچە ھۆكۈم چىقىرىپ لايىق رەۋىشتە جازاغا تارتىدۇ.

173 - ئايەتتە: ئاللاھنى ئېتىقادى، قەلبىي ۋە ئەمەلىي جەھەتتىن تەستىق قىلغان ۋە ئۇنىڭ شەرىئىتى بويىچە توغرا يولدا ماڭغانلارغا كەلسەك، ئۇلارنىڭ ئەمەللىرىگە تولۇق ساۋاب بېرىدۇ. ئۆز پەزىلىدىن زىيادىلەشتۈرۈپ بېرىدۇ. بىراق ئاللاھنىڭ ئىتائىتىدىن يۈز ئۆرۈگەن، ئۇنىڭغا بويسۇنۇشتىن چوڭچىلىق قىلغانلارنى قاتتىق ئازابقا دۇچار قىلىدۇ. ئۇلار ئاللاھنىڭ ئازابىدىن قۇتۇلدۇرىدىغان ھېچقانداق دوست، نەبىر ياردەمچى تاپالمايدۇ.

يەنە ئاللاھ تائالا مۇنداق دەيدۇ: (ئەھلى كىتاب بىلەن پەقەت ئەڭ چىرايلىق رەۋىشتە مۇنازىرلىشىڭلار، ئۇلارنىڭ ئىچىدىكى زۇلۇم قىلغۇچىلار (يەنى سىلەرگە قارشى ئۇرۇش قىلغۇچىلار ۋە فىدىيە بېرىشتىن باش تارتقۇچىلار) بۇنىڭدىن مۇستەسنا، ئېيتىڭلاركى، « بىزگە نازىل قىلىنغان كىتابقا ۋە سىلەرگە نازىل قىلىنغان كىتابقا ئىمان ئېيتتۇق، سىلەرنىڭ ئىلاھىڭلار ۋە بىزنىڭ ئىلاھىمىز بىردۇر، بىز ئاللاھقا بويسۇنغۇچىلارمىز ». (ئى مۇھەممەد!) شۇنىڭدەك (يەنى سەندىن ئىلگىرىكىلەرگە كىتاب نازىل قىلغاندەك) ساڭمۇ كىتاب (يەنى قۇرئان) نازىل قىلدۇق، بىز كىتاب بەرگەنلەر (يەنى يەھۇدىيلار، ناسارالار) دىن قۇرئانغا ئىشىنىدىغانلار بار، بۇلاردىن (يەنى مەككە ئاھالىسىدىن) مۇ قۇرئانغا ئىشىنىدىغانلار بار، بىزنىڭ ئايەتلىرىمىزنى پەقەت كاپىرلارلا ئىنكار قىلىدۇ. ئىلگىرى سەن كىتاب ئوقۇشنى بىلمەيتتىڭ، خەت يېزىشنىمۇ بىلمەيتتىڭ، (مۇبادا سەن كىتاب ئوقۇغان، خەت يازىدىغان بولساڭ) ئۇ چاغدا ھەقىقەت قارشى تۇرغۇچىلار چوقۇم گۇمانلىناتتى. ئۇنداق ئەمەس (يەنى ئىش زالىملار گۇمان قىلغاندەك ئەمەس)، قۇرئان ئىلىم بېرىلگەنلەرنىڭ كۆڭۈللىرىدە ساقلىنغان روشەن ئايەتلەردۇر، بىزنىڭ ئايەتلىرىمىزنى پەقەت زالىملارلا ئىنكار قىلىدۇ. ئۇلار: « نېمىشقا ئۇنىڭغا پەرۋەردىگارىدىن مۆجىزىلەر نازىل قىلىنمايدۇ » دېدى. ئېيتقىنكى، « مۆجىزىلەر ھەقىقەتەن ئاللاھنىڭ دەرگاھىدىدۇر (مېنىڭ قولۇمدا ئەمەستۇر)، مەن پەقەت بىر ئاشكارا ئاگاھلاندىرغۇچىمەن ». بىزنىڭ ساڭا ئۇلارغا تىلاۋەت قىلىنىپ تۇرىدىغان كىتابىنى نازىل قىلغانلىقىمىز ئۇلارغا (مۆجىزە بولۇشقا) كۇپايە قىلىدىمۇ؟ بۇ كىتابتا ئىمان ئېيتقان قەۋم ئۈچۈن شەك - شۈبھىسىز رەھمەت ۋە ۋەز - نەسىھەت بار. ئېيتقىنكى، « مەن بىلەن سىلەرنىڭ ئاراڭلاردا (مېنىڭ راست پەيغەمبەر ئىكەنلىكىمگە) گۇۋاھ بولۇشقا ئاللاھ كۇپايىدۇر، ئاللاھ ئاسمانلاردىكى ۋە زېمىندىكى ھەممىنى بىلىپ تۇرىدۇ، بۇتقا ئىشەنگەن، ئاللاھنى ئىنكار قىلغان ئادەملەر زىيان تارتقۇچىلاردۇر ».^①

ئايەتلەرنىڭ تەپسىرى:

46 - ئايەتتە: ئى مۆمىنلەر! يەھۇدىي ۋە ناسارالار بىلەن چىرايلىق رەۋىشتە مۇنازىرلىشىڭلار، گۈزەل ئۇسلۇب، چىرايلىق سۆز بىلەن مۇئامىلە قىلىڭلار. ھەقىقەتكە دەۋەت قىلىشنىڭ ئەڭ ئاسان ۋە نەتىجىگە ئاپىرىدىغان يولى بۇدۇر.

لېكىن ھەقىقەتتىن يۈز ئۆرۈگەن، بوينۇتاۋلىق قىلغان ۋە چوڭچىلىق قىلغانلارغا قارىتا چىرايلىقچە مۇئامىلىنىڭ پايدىسى بولمايدۇ. ئېيتىڭلاركى: بىزگە نازىل قىلىنغان قۇرئانغا ئىمان ئېيتتۇق، سىلەرگە نازىل بولغان تەۋراتقا ۋە ئىنجىلغا ئىشەندۇق. بىزنىڭ ۋە سىلەرنىڭ ئىلاھىڭلار بىر. ئۇنىڭ ئىلاھلىقىدا

^① سۈرە ئەنكەبۇت 46 - 52 - ئايەتكىچە

ھېچقانداق شېرىكى يوق. رۇبۇبىيەت، ئەسما ۋە سىفاتلىرىدا ھېچقانداق ئورتىقى ۋە تەڭدەشلىكى يوق. بىز ئۇنىڭغا بويسۇنغۇچىلارمىز. ئۇنىڭ ئەمىرلىرى ۋە چەكلىمىلىرىدە ئىتائەت ئارقىلىق باش ئەگكۈچىلەرمىز. 47- ئايەتتە: ئى مۇھەممەد! سەندىن ئىلگىرى پەيغەمبەرلەرگە كىتابلار نازىل قىلغىنىمىزدەك، ساڭمۇ بۇرۇنقى كىتابلارنى ماقۇللايدىغان كىتاب قۇرئاننى نازىل قىلدۇق.

بەنى ئىسرائىلدىن ئىبارەت بىز كىتاب نازىل قىلغان ئاندىن ئۇنى ھەقىقىي تۈردە تونۇغانلار قۇرئانغا ئىشىنىدۇ، ئىمان ئېيتىدۇ، قۇرئاننى ئەرەبلىرى ۋە باشقىلار ئىچىدىنمۇ ئۇنىڭغا ئىمان ئېيتىدىغانلار بار. قۇرئاننى ۋە ئۇنىڭ ئوچۇق ئايەتلىرىنى پەقەت سەركەش كاپىرلارلا ئىنكار قىلىدۇ.

48- ئايەتتە: ئى مۇھەممەد! قۇرئان نازىل بولۇشتىن ئىلگىرى سېنىڭ كىتاب ئوقۇمىغانلىقىڭ، قولۇڭ بىلەن خەت يازالمىغانلىقىڭ ئويۇنچۇق مۆجىزىلىرىڭدىن بىرى بولۇپ، ئۇلار بۇنى ئويىدىن بىلىدۇ. مۇبادا سەن، ساڭا ۋەھىي كېلىشتىن بۇرۇن كىتاب ئوقۇغان ياكى خەت يازالمىغان بولساڭ ئىدىڭ، ئۇ چاغدا قارشى چىققۇچىلار شەكلەنگەن بولاتتى ۋە شۇنداق دېيىشلىرى مۇمكىن ئىدى: قۇرئاننى بۇرۇنقى كىتابلاردىن ئۆگەنگەن ياكى بولمىسا كۆچۈرگەن.

49- ئايەتتە: قۇرئان كەرىم ئىلىم بېرىلگەنلەرنىڭ، ئالىملارنىڭ كۆڭۈللىرىدە ساقلىنغان روشەن ئايەتلەردۇر. بىزنىڭ ئايەتلىرىمىزدىن پەقەت ھەقىقىي بىلىپ تۇرۇپ رەت قىلىدىغان زالىملارلا ئىنكار قىلىدۇ.

50- ئايەتتە: مۇشۇرىكلار ئېيتتى: نېمىشقا مۇھەممەدكە رەببى تەرىپىدىن سالىھنىڭ تۆگىسىدەك، مۇسانىڭ ھاسسىدەك مۆجىزىلەر چۈشمەيدۇ؟ ئۇلارغا ئېيتقىنكى، مۆجىزىلەر ئاللاھنىڭ ئىلكىدىكى ئىش بولۇپ، خالىسا چۈشۈرىدۇ، خالىسا چۈشۈرمەيدۇ. مېنىڭ ۋەزىپەم سىلەرنى ئۇنىڭ ئازابىدىن ۋە جازاسىدىن ئاگاھلاندۇرۇشتىن ئىبارەت. ھەق بىلەن باتىل يولنى كۆرسىتىپ بېرىمەن.

51- ئايەتتە: ئى مۇھەممەد! ساڭا نازىل قىلىپ ئۇ مۇشۇرىكلارغا ئوقۇپ بېرىلىۋاتقان كىتابتىن ئۇلارنىڭ خەۋەردار بولۇشى سېنى تەستىق قىلىش ئۈچۈن كۇپايە قىلىمىدۇمۇ؟ شۇبھە يوقكى، بۇ قۇرئاندا مۆمىنلەر ئۈچۈن دۇنيا ۋە ئاخىرەتلىك رەھمەت بار. ئىبەرەت ۋە تەسىرات ئالىدىغان نەسىھەت بار.

52- ئايەتتە: ئېيتقىن، مەن بىلەن سىلەرنىڭ ئاراڭلاردا (پەيغەمبەرلىكىمنىڭ راستلىقى ئۈچۈن) شاھىت بولۇشقا ئاللاھ كۇپايىدۇر. ئۇنىڭغا ئاسمان ۋە زېمىندا ھېچبىر مەخپىيەتلىك يوق. ھەممىنى بىلىپ تۇرىدۇ. بۇنچىۋالا ئوچۇق دەلىللەر تۇرۇقلۇق باتىلغا ئىمان ئېيتقان، ئاللاھقا كاپىر بولغانلار دۇنيا ۋە ئاخىرەتتە زىيان تارتقۇچىلارنىڭ ئۆزىدۇر.